



ദിനപത്രം

SEASON OF EPIPHANY

ܡܫܚܝܬܐ

ܣܒܥܬܐ
SUNDAYܐܘܠܐ ܡܫܚܝܬܐ
MONDAYܬܠܬܐ ܡܫܚܝܬܐ
TUESDAYܠܘܠܬܐ ܡܫܚܝܬܐ
WEDNESDAYܡܫܬܐ ܡܫܚܝܬܐ
THURSDAYܠܚܝܬܐ ܡܫܚܝܬܐ
FRIDAYܫܒܬܐ ܡܫܚܝܬܐ
SATURDAY

27

28

29

30

31

1

2

3rd Sunday after Epiphany

✠ Maelto d Moran Ihayklo
(Entrance of our Lord into the Temple)
Comme. of St. Simon and Hanna.
51st Memorial of Pathros
Mar Osthathios Metropolitan
(Kandanad Carmel Dayars)

ശാശ്വത സമാധാനത്തിന്

സഭ ഒന്നാകണം:

പ. കാതോലിക്കാ ബാവ

കോട്ടയം: സഭയിൽ ശാശ്വത സമാധാനം പുനഃസ്ഥാപിക്കുന്നതിന് സുപ്രീം കോടതി വിധിയുടെ അടിസ്ഥാനത്തിൽ സഭ ഒന്നാകുകയല്ലാതെ മറ്റു മാർഗ്ഗങ്ങളില്ലെന്ന് പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ. യാക്കോബായ സഭ ഇതു തിരിച്ചറിഞ്ഞ് നടപടികൾ സ്വീകരിക്കണം.

തൃശൂർ ചാലിശ്ശേരി പള്ളി സംബന്ധിച്ചുണ്ടായ സുപ്രീം കോടതി വിധി ഈ ലക്ഷ്യത്തിലേക്ക് സഭയെ നയിക്കണം. സമാന്തര ഭരണ സംവിധാനങ്ങൾ നിലനിർത്താനും നിയമനടപടികൾ ആവുന്നത്ര താമസിപ്പിക്കാനുമായി ഏതു തന്ത്രവും സ്വീകരിക്കുന്ന സമീപനം ജനാധിപത്യത്തിന്റെ അന്തഃസത്തയെ അനേകം ചോദ്യം ചെയ്യുന്നതാണ്. തീർപ്പാക്കപ്പെട്ട വാദമുഖങ്ങൾ വീണ്ടും ഉന്നയിച്ച് പുകമറ സൃഷ്ടിക്കുകയല്ല, കോടതിവിധി പൂർണ്ണമായി പാലിക്കുകയാണ് ആവശ്യം.

കോതമംഗലം പള്ളിക്കേസിൽ യാക്കോബായ സഭ സ്വീകരിച്ച നിലപാടുകൾ പിഴ ശിക്ഷ വിളിച്ചു വരുത്താനിടയാക്കി. തൃശൂർ ഭദ്രാസനത്തിലെ മാന്ദാമംഗലം പള്ളിയിലുണ്ടായ സംഭവങ്ങൾ ദൗർഭാഗ്യകരമാണ്. കോടതിവിധിയുടെ പിൻബലത്തോടെ പള്ളിയിൽ പ്രവേശിക്കാനെത്തിയ യൂഹാനോൻ മാർ മിലിത്തിയോസും വിശ്വാസികളും പുറത്തിരിക്കേണ്ടി വന്നു, മാത്രമല്ല ആക്രമിക്കപ്പെടുകയും ചെയ്തു. പൊലീസ് സംവിധാനം നിഷ്ഠിരമായി നിലകൊണ്ടതു മൂലമാണ് പ്രശ്നങ്ങൾ അതീവ രൂക്ഷമായത്. ഇതിൽ സഭയുടെ ശക്തമായ പ്രതിഷേധമറിയിക്കുന്നതായും കാതോലിക്കാ ബാവ പറഞ്ഞു.

കോതമംഗലം പള്ളി കേസ്:


യാക്കോബായ പക്ഷം നൽകിയ

റിവ്യൂ ഹർജി ഹൈക്കോടതി തള്ളി

കൊച്ചി: കോതമംഗലം മാർത്തോമ്മാ പള്ളിക്ക് പൊലീസ് സംരക്ഷണം നൽകിയതിനെതിരെ സമർപ്പിച്ച ഹർജി ഹൈക്കോടതി തള്ളി.

മുൻ വിധിക്കെതിരെ പുനപരിശോധന ഹർജി നൽകിയ വ്യക്തിക്ക് സിംഗിൾ ബെഞ്ച് 50,000 രൂപ പിഴ ചുമത്തി. കോടതിയുടെ സമയം വെറുതെ പാഴാക്കരുതെന്നും കോടതി.

കോതമംഗലം മാർത്തോമ്മാ പള്ളിക്ക് പൊലീസ് സംരക്ഷണം നൽകണമെന്ന വിധി നടപ്പാക്കേണ്ട ഉത്തരവാദിത്വം സംസ്ഥാന സർക്കാരിനാണെന്ന് ഹൈക്കോടതി നേരത്തെ പറഞ്ഞിരുന്നു.



അപ്രേം റമ്പാൻ അന്തരിച്ചു

പത്തനംതിട്ട: ഓർത്തഡോക്സ് സഭയിലെ മുതിർന്ന വൈദികനും മൈലപ്ര മാർ കുര്യാക്കോസ് ആശ്രമം മുൻ സുപ്പീരിയറുമായ അപ്രേം റമ്പാൻ (100) അന്തരിച്ചു. കോന്നി പുന്നുരേത്ത് പരേതരായ കൊച്ചുകോശി, റാഹേലമ്മ ദമ്പതികളുടെ നാലാമത്തെ മകനാണ്. മൈലപ്ര കുര്യാക്കോസ് ആശ്രമത്തിലെ ധ്യാന ഗുരുവായിരുന്നു. കോന്നി അട്ടച്ചാക്കൽ സെന്റ് ജോർജ് സ്കൂളിൽ 1952 മുതൽ 72 വരെ മലയാള അദ്ധ്യാപകനായിരുന്നു.

മൈലപ്ര മാത്യൂസ് റമ്പാന്റെ ശിഷ്യനാണ്. മുതദേഹം ജനുവരി 26 ശനിയാഴ്ച 3-ന് ആശ്രമം ചാപ്പലിൽ പൊതുദർശനത്തിനു വയ്ക്കും. സംസ്കാരം ഞായർ 3-ന് പ. കാതോലിക്കാ ബാവായുടെ കാർമ്മികത്വത്തിൽ ആശ്രമം ചാപ്പലിൽ നടക്കും. 100-ാം വയസിലും ആത്മീയ ശുശ്രൂഷകളിൽ സജീവമായിരുന്ന റമ്പാനെ ബുധനാഴ്ചയാണ് ദേഹാസ്ഥാപനത്തെ തുടർന്ന് ആശുപത്രിയിൽ പ്രവേശിപ്പിച്ചത്.


കോന്നി ആമക്കുന്ന് സെന്റ് ജോർജ് ഇടവകാംഗമായി 1918 മാർച്ച് 25-ന് ജനിച്ചു. മാങ്ങാനം എബനേസർ ചാപ്പലിൽ വച്ച് 1946-ൽ ഗീവർഗീസ് ദിതീയൻ ബാവ കോറുയോ പട്ടം നൽകി. കോട്ടയം ഏലിയാ ചാപ്പലിൽ 1947-ൽ ഔഗേൻ ബാവ ശെമ്മാശപട്ടവും ഉമയാറ്റൂർ സെന്റ് തോമസ് പള്ളിയിൽ വച്ച് ഗീവർഗീസ് ദിതീയൻ ബാവ 1948-ൽ കശ്ശീശാ പട്ടവും നൽകി. ഔഗേൻ ബാവായുടെ സെക്രട്ടറിയായി മുവാറ്റുപുഴയിൽ ദീർഘകാലം താമസിച്ചു. തുവമൺ ഭദ്രാസനത്തിലെ 17 പള്ളികളിൽ സേവനം അനുഷ്ഠിച്ചു. ഉത്തരേന്ത്യയിലും ഗർഹ് രാജ്യങ്ങളിലും വിവിധ കാലങ്ങളിൽ ആരാധനയ്ക്ക് നേതൃത്വം നൽകി. പിന്നീട് മൈലപ്ര മാർ കുര്യാക്കോസ് ആശ്രമത്തിൽ വിശ്രമ ജീവിതം നയിച്ച് ആരാധനയ്ക്കും ധ്യാനത്തിനും നേതൃത്വം നൽകി.

100-ാം ജന്മദിനാഘോഷം 2018 ഏപ്രിൽ 6-ന് പ. ബസേലിയോസ് പൗലോസ് ദിതീയൻ കാതോലിക്കാ ബാവായുടെ മുഖ്യ കാർമ്മികത്വത്തിലാണ് മൈലപ്ര മാർ കുര്യാക്കോസ് ആശ്രമത്തിൽ നടന്നത്.



“നിങ്ങൾ ഭാഗ്യവാന്മാർ ദൈവരാജ്യം നിങ്ങൾക്കുള്ളത്. നിങ്ങൾ തൃപ്തരാകും, നിങ്ങളുടെ പ്രതിഫലം സ്വർഗ്ഗത്തിൽ വർദ്ധിക്കും”

ഡോ. ഗീവർഗീസ് മാർ യൂലിയോസ്



ദനഹാ പെരുന്നാളിനു ശേഷമുള്ള മൂന്നാം ആഴ്ചയിലും യൽദോ പെരുന്നാളിനു ശേഷമുള്ള നാല്പതാം ദിവസത്തിലെ നമ്മുടെ കർത്താവിന്റെ ദേവാലയ പ്രവേശന പെരുന്നാളിലും ഈ ആഴ്ചയിൽ നാം എത്തിച്ചേരുന്നു.

സുവിശേഷത്തിനും ദൈവരാജ്യ സ്ഥാപനത്തിനുമായുള്ള വിളി മാത്രമല്ല; ദുഷ്ടരിൽ നിന്നും നീതിമാന്മാരെ തിരഞ്ഞ് (വേർതിരിച്ച്) എടുക്കുന്നതും പ്രാധാന്യമുള്ളതാണ് എന്ന അടിസ്ഥാന പ്രമാണം ഞായറാഴ്ചയിലെ വായനാഭാഗങ്ങളിൽ കാണുന്നു. “ദുഷ്ടനോടു കൂടെ നീതിമാനെയും നീ സംഹരിക്കുമോ?” എന്ന അബ്രഹാമിന്റെ ചോദ്യവും കാരൂണ്യത്തിന്റെ നെല്ലിപ്പലക വരെയെത്തുന്ന യഹോവയുടെ ഉത്തരവും ജാതികളുടെ അതിക്രമങ്ങളെ ക്ഷമിക്കുവാനായി അബ്രഹാം ദൈവസന്നിധിയിൽ നടത്തുന്ന മാധ്യസ്ഥവും എല്ലാം ആദ്യ പഴയനിയമ വായനയിൽ (ഉല്പത്തി 18.23-33) ധ്യാനിക്കുന്നു. “നീതിമാൻ ഏഴ് പ്രാവശ്യം വീണാലും എഴുന്നേല്ക്കും; ദുഷ്ടന്മാരോ നശിച്ചുപോകും” മെന്ന സന്ദേശം സദ്യശ്വവാക്യകാരനും (24.11-25) ഓർമ്മിപ്പിക്കുന്നു. “നാം മുടിഞ്ഞുപോകാതിരിക്കുന്നത് യഹോവയുടെ ദയ ആകുന്നു; അവന്റെ കരുണ തീർന്നു പോയിട്ടില്ലല്ലോ” (വിലാപങ്ങൾ 3.1-22) എന്നും നാം വായിക്കുന്നു.

അവനായി വേർതിരിക്കപ്പെട്ടവർക്കു ലഭിക്കുന്ന ഉറപ്പും ധൈര്യവുമാണ് ഇന്നത്തെ ലേഖന ഭാഗങ്ങളും നമ്മെ ഓർമ്മിപ്പിക്കുന്നത്. ന്യായാധിപന്റെയും സഹസ്രാധിപന്റെയും മുന്നിൽ ക്രിസ്തുവിനെ സാക്ഷിക്കുന്ന പൗലോസ് ശ്ലീഹാ (അപ്പോ. 24.20-23) എഫേസ്യരോടും വിശ്വാസ സ്ഥിരതയെ കുറിച്ചാണ് ശക്തമായി പ്രബോധിപ്പിക്കുന്നത് (3.13-21).

ശിഷ്യത്വത്തെക്കുറിച്ചുള്ള കൂടുതൽ ആഴമുള്ള പഠിപ്പിക്കലുകളാണ് കർത്താവ് നടത്തുന്നത്. രക്ഷയിലേയ്ക്കുള്ള വഴി ഇടുക്കുവാതിലാണെന്നും അവിടേയ്ക്ക് പ്രവേശിക്കുന്നത് ദുഷ്കരമാകയാൽ ഏറെ ശ്രദ്ധ ആവശ്യമാണെന്നും ഈ യാത്രയിൽ മുമ്പന്മാർ പിമ്പന്മാരും പിമ്പന്മാർ മുമ്പന്മാരും ആകുമെന്നും വി. ലൂക്കോസ് ഓർപ്പിക്കുന്നു. വ്യക്തം നല്ലതെങ്കിൽ ഫലവും നല്ലത് എന്ന ഉദാഹരണത്തിലൂടെയാണ് വി. മത്തായി ശ്ലീഹാ ശിഷ്യത്വത്തിന്റെ ലക്ഷണം അവതരിപ്പിക്കുന്നത്. നന്മ നിഷേധിക്കുന്നതാണ് പരിശുദ്ധാത്മാവിന് എതിരായുള്ള വലിയ പാപം എന്നും പഠിപ്പിക്കുന്നു.

വി. കുർബാനയിലെ ഏവൻഗേലിയോൻ ഭാഗം ശിഷ്യന്മാർക്കു നൽകുന്ന മൂലമന്ത്രമാണ് (ലൂക്കോസ് 6.20-32). അനന്തരം അവൻ ശിഷ്യന്മാരെ നോക്കി പറഞ്ഞു: “ദരിദ്രരായ നിങ്ങൾ ഭാഗ്യവാന്മാർ, ദൈവരാജ്യം നിങ്ങൾക്കുള്ളത്. വിശക്കുന്നവരായ നിങ്ങൾക്ക് തൃപ്തിയുണ്ടാകും. നിങ്ങളുടെ കരച്ചിൽ ചിരിയായി തീരും. നിങ്ങൾ മനുഷ്യപുത്രൻ നിമിത്തം നിഷേധിക്കപ്പെടുമ്പോൾ സ്വർഗ്ഗത്തിൽ നിങ്ങളുടെ പ്രതിഫലം വർദ്ധിച്ചുകൊണ്ടിരിക്കും; എന്നാൽ അർത്ഥമില്ലാത്ത സമ്പന്നതയും വ്യാജമായ തൃപ്തിയും അനുഭവിക്കുന്നവർ നിഷ്കാസിതരാകും.” ആകയാൽ നിങ്ങളുടെ ശത്രുക്കളെ സ്നേഹിപ്പിൻ എന്നും നിങ്ങളെ ശപിക്കുന്നവരെ അനുഗ്രഹിപ്പിൻ എന്നും ചോദിക്കുന്നവന് കൊടുപ്പിൻ എന്നും കർത്താവ് അവരെ പഠിപ്പിക്കുന്നു.

ദേവാലയ പ്രവേശന പെരുന്നാൾ

നമ്മുടെ കർത്താവിന്റെ മനുഷ്യാവതാര വ്യാപാരനാളുകളിലെ ഓരോ സംഭവങ്ങളും പ. സഭയുടെ മാറാനായ പെരുന്നാളുകളാണല്ലോ. ജഡധാരണം ചെയ്ത വചനം മനുഷ്യരൂപത്തിൽ ആദ്യമായി തന്റെ വാസസ്ഥലമായ ദേവാലയത്തിൽ എത്തുന്ന ദിവസത്തെയാണ് ദേവാലയ പ്രവേശന പെരുന്നാളായി നാം ആഘോഷിക്കുന്നത്.

യഹൂദന്മാരുടെ ശുചീകരണ നിയമപ്രകാരം ഒരു പുരുഷ പ്രജ ജനിച്ചാൽ നാല്പതാം ദിവസമാണ് ശിശുവിന്റെ മാതാപിതാക്കൾ അവനെ ദേവാലയത്തിൽ എത്തിക്കേണ്ടത് (എട്ടാം നാളിലെ പരിച്ഛേദന ഭവനത്തിൽ വച്ചാണ് നടക്കുന്നത്). ദേവാലയ പ്രവേശന പെരുന്നാളിലെ പ്രാരംഭ പ്രാർത്ഥന ശ്രദ്ധിക്കുക. “ദൈവിക പ്രമാണം നിറവേറ്റുവാൻ തന്റെ പിതാവിന്റെ ആലയത്തിലേക്ക് വന്നവനായി നീതിമാന്മാരാൽ പ്രതീക്ഷിക്കപ്പെട്ടവനും പുണ്യവന്മാരാൽ ആഗ്രഹിക്കപ്പെട്ടവനുമായ ഞങ്ങളുടെ പ്രത്യാശയായ കർത്താവേ! പരിശുദ്ധ ദേവാലയത്തിലേയ്ക്കുള്ള നിന്റെ പ്രവേശന പെരുന്നാളിനെ അനുഷ്ഠിപ്പാൻ ഞങ്ങൾക്കു യോഗ്യത നൽകണമേ. ‘നിന്റെ മഹാ കരുണയെ എന്റെ കണ്ണുകൾ കണ്ടതു കൊണ്ട് ഇനി ഞാൻ ചെന്നു വിശ്രമിപ്പാൻ എന്നെ പിരിച്ചുവിടണമേ’ എന്ന് പ്രാർത്ഥിച്ച വ്യഭനായ ശീമോനോടൊന്നിച്ച് നിന്നെ സ്തുതിപ്പാൻ ഞങ്ങളെയും സഹായിക്കണമേ.”

പരിച്ഛേദനയെക്കുറിച്ചും ദേവാലയ പ്രവേശനത്തെക്കുറിച്ചുമുള്ള ന്യായപ്രമാണ നിയമങ്ങളാണ് ആദ്യ പഴമ വായന (ലേഖ്യ 12.1-8). യാഗ വസ്തുക്കൾ അന്യനുമായിരിക്കണമെന്ന നിബന്ധനയും നിർബന്ധമാണ് (ലേഖ്യ 22.17-23).

ദാവീദ്പുത്രനായ ക്രിസ്തുവിന്റെ ദേവാലയ പ്രവേശനത്തിൽ ദാവീദിന്റെ രാജ്യത്തെക്കുറിച്ചാണ് ശമുവേൽ പ്രവചനത്തിൽ നിന്നും പിന്നീട് വായിക്കുന്നത്. ക്രിസ്തുവിന്റെ ദേവാലയ പ്രവേശനത്തോടെ അവനിൽ ആരംഭിക്കുന്ന നിത്യമായ ദൈവരാജ്യത്തിന്റെ സൂചനകൾ ലഭ്യമാകുന്നു (2 ശമുവേൽ 5.1-6, 17-21). എല്ലാ അന്ധവിശ്വാസങ്ങളിൽ നിന്നും വിഗ്രഹസേവകളിൽ നിന്നും രാജ്യം സംരക്ഷിക്കപ്പെടുമെന്നും അവിടെ വ്യക്തമാക്കുന്നു. “എന്നാൽ യിശായിയുടെ കുറ്റിയിൽ നിന്നും ഒരു മുള പൊട്ടി പുറപ്പെടും; അവന്റെ വേരുകളിൽ നിന്നുള്ള ഒരു കൊമ്പ് ഫലം കായ്ക്കും” എന്ന് പ്രഖ്യാപിച്ചുകൊണ്ട് അവനിൽ സ്ഥാപിതമാകുന്ന ദൈവരാജ്യത്തെ കുറിച്ചുള്ള ഗംഭീരമായ വർണ്ണനയാണ് യെശയ്യാ പ്രവാചകൻ നൽകുന്നത്. ജ്ഞാനത്തിന്റെയും വിവേകത്തിന്റെയും ആലോചനയുടെയും ബലത്തിന്റെയും ആത്മാവിലാണ് അവൻ എഴുന്നള്ളുന്നത് എന്നും ആകയാൽ അവൻ നീതി പൂർവ്വം വിധിക്കുകയും ദരിദ്രർക്ക് ന്യായം പാലിക്കുകയും ചെയ്യുമെന്നും ‘നീതി അവന്റെ നടക്കെട്ടും വിശ്വസ്ഥത അവന്റെ അരക്കച്ചയുമായിരിക്കുമെന്നും’ അപ്പോൾ ഭൂമി യഹോവയുടെ പരിജ്ഞാനം കൊണ്ട് നിറയുമെന്നും ജാതികൾ അവനെ അന്വേഷിച്ച് വരുമെന്നുമൊക്കെ യെശയ്യാവ് മുൻകൂട്ടി പ്രവചിക്കുന്നു.

നമ്മിൽ പ്രത്യക്ഷനായി പ്രകാശിച്ചിരിക്കുന്ന ഈ ക്രിസ്തുവിനെ വിശ്വസിക്കേണ്ടതിനെക്കുറിച്ചാണ് ആദ്യ ലേഖന വായന. ദൈവം നമുക്ക് നൽകുന്ന നിത്യജീവനാണ് പുത്രൻ എന്നും ആകയാൽ പുത്രനുള്ളവനു ജീവൻ ഉണ്ട്; പുത്രനില്ലാത്തവന് ജീവൻ ഇല്ല എന്നും വ്യക്തമായി വി. യോഹന്നാൻ പറയുന്നു (1 യോഹ. 4.11-5.20).

ക്രിസ്തുവിൽ ആരംഭിച്ച് അവന്റെ ഗാത്രമാകുന്ന പ. സഭയാകുന്ന ദൈവരാജ്യത്തിലെ നിയമ വ്യവസ്ഥകളെ കുറിച്ചാണ് പ. പൗലോസ് ശ്ലീഹാ കൊരിന്ത്യരെ ഉദ്ബോധിപ്പിക്കുന്നത് (6.1-16). ഇന്നും ഏറെ ശ്രദ്ധിക്കപ്പെടേണ്ട വാക്യങ്ങളാണ് അവ. അവിശ്വാസികളുടെ മുന്നിൽ വച്ച് സഹോദരൻ സഹോദരനോട് വ്യവഹരിക്കേണ്ടി വരുന്ന ദുരവസ്ഥയെക്കുറിച്ച് ഒരു പ്രവചനം പോലെ അദ്ദേഹം പറയുന്നു. സാക്ഷ്യം നഷ്ടപ്പെടുത്തിക്കൊണ്ടുള്ള വ്യവഹാരങ്ങൾക്കു പകരം നിങ്ങൾ അന്യായം സഹിച്ചുകൊള്ളാത്തത് എന്തെന്നും, നഷ്ടം ഏറ്റുകൊള്ളാത്തത് എന്ത് എന്നും (6.7) അദ്ദേഹം നമ്മോട് ചോദിക്കുന്നു.

വചന ധ്യാനത്തിലൂടെയും പ്രാർത്ഥനകളിലൂടെയും ഇത്രയും ഒരുക്കിയ ശേഷമാണ് വി. ഏവൻഗേലിയോനിൽ നിന്നും നമ്മുടെ കർത്താവിന്റെ ദേവാലയ പ്രവേശന സംഭവം പ. സഭ വായിച്ച് ധ്യാനിക്കുന്നത് (ലൂക്കോസ് 2.22-40). ക്രിസ്തുവിനെ കാണും മുമ്പേ മരണം കാണുകയില്ല എന്ന് ആത്മവരം ലഭിച്ചിരുന്ന വ്യഭനായ ശീമയോൻ ക്രിസ്തുവിനെ സാക്ഷിക്കുന്നു. ശിശുവിനെ കൈയിലേന്തി ദൈവത്തെ പുകഴ്ത്തി അപേക്ഷിക്കുന്നു: “ഇപ്പോൾ നാഥാ തിരുവചനം പോലെ നീ അടിയനെ സമാധാനത്തോടെ വിട്ടയക്കണമേ; ജാതികൾക്കു വെളിപ്പെടുവാനുള്ള പ്രകാശവും നിന്റെ ജനമായ യിസ്രായേലിന്റെ മഹത്വവുമായി നീ സകല ജാതികളുടെയും മുമ്പിൽ ഒരുക്കിയിരിക്കുന്ന നിന്റെ രക്ഷയെ എന്റെ കണ്ണ് കണ്ടുവല്ലോ” എന്ന് പറഞ്ഞു.

അതിശ്രേഷ്ഠമായ ധ്യാനചിന്തകളാണ് ഈ ദിവസത്തെ പ്രൊമിയോൻ-സെറ്റാ-എത്രോകളിൽ കാണുന്നത്. “കന്യക ശർഭം ധരിച്ചു പ്രസവിക്കും” എന്ന യെശയ്യാ പ്രവാചകന്റെ പ്രവചനവാക്യത്തെ ശീമയോൻ തന്റെ ന്യായപ്രമാണ പഠന നാളുകളിൽ സംശയിച്ചിരുന്നപ്പോൾ അദ്ദേഹത്തിന് ലഭിച്ച പ്രത്യേക വരമാണ് ‘നിന്റെ കണ്ണു കൊണ്ട് നീ അത് കാണുകയും കൈകൾ കൊണ്ട് അവനെ ഉയർത്തുകയും ചെയ്യാതെ നീ മരിക്കയില്ല’ എന്ന വാഗ്ദാനം. യോർദാനിലെ യോഹന്നാന്റെ സാക്ഷ്യത്തോടു ചേർത്തു വച്ച് വായിക്കേണ്ട വലിയ സാക്ഷ്യമാണ് ദേവാലയത്തിൽ വച്ച് ശീമയോനും ഹന്നാ പ്രവാചകിയുമൊക്കെ നൽകുന്നത്.

ക്രിസ്തുവിൽ ആരംഭിച്ചിരിക്കുന്ന ‘സർവ്വോദയ’ത്തെ സകല തലമുറകളും അനുഭവിച്ച് അറിയുകയും അതിലേക്ക് സർവ്വ ജനതയെയും ഒരുക്കുകയും ചെയ്യണമെന്ന വലിയ ആഹ്വാനമാണ് ദേവാലയ പ്രവേശന പെരുന്നാളിന്റെ മുഖ്യ സന്ദേശം എന്ന് വ്യക്തം. നാല്പതാം നാൾ മുതൽ തന്റെ ജഡത്തിലുള്ള മരണം വരെയും അവൻ ദേവാലയത്തെ ഏറെ ബഹുമാനിക്കുകയും എപ്പോഴും അവിടെ എത്തി ധ്യാനിക്കുകയും പെരുന്നാളുകളിൽ രഹസ്യമായും പരസ്യമായും പങ്കുകൊള്ളുകയും ചെയ്യുമായിരുന്നു എന്ന് ഓർക്കണം. “ഞാൻ എന്റെ പിതാവിന്റെ ഭവനത്തിൽ ഇരിക്കേണ്ടവനല്ലയോ” എന്ന് അവൻ മാതാപിതാക്കളോട് ചോദിക്കുന്നതും ഓർമ്മിക്കാം.

അവനിൽ ആരംഭിച്ചിരിക്കുന്ന നിത്യമായ വി. ദേവാലയമാകുന്ന പ. സഭയിൽ വസിച്ച് അവനെ സാക്ഷിക്കുവാനും ജാതി മത വർഗ്ഗ വർണ്ണ ഭേദമന്യേ സർവ്വരെയും അവനിലേയ്ക്ക് ക്ഷണിക്കുവാനും നമുക്കും കടമയുണ്ട്.






ഡോ. പൗലോസ് മാർ ഗ്രീഗോറിയോസിനെ സ്വാധീനിച്ച പത്രോസ് റമ്പാൻ

പിതാവിന്റെ ഒരു രണ്ടാം മച്ചുനൻ ആയ പത്രോസ് ശെമ്മാശ്ശൻ (പിന്നീട് പത്രോസ് മാർ ഒസ്താന്തിയോസ് മെത്രാപ്പോലീത്താ) പൗലോസ് മാർ ഗ്രീഗോറിയോസിന്റെ ബാല്യകാലത്തെ ആരാധനാപുരുഷനായിരുന്നു. ഡോ. ബി. ആർ. അംബേദ്കറുടെയും, ശ്രീനാരായണ ഗുരുവിന്റെയും, സഹോദരൻ അയ്യപ്പന്റെയും, അയ്യങ്കാളിയുടെയും ഗണത്തിൽ തലയുയർത്തി നിൽക്കുന്ന ഒരു സാമൂഹിക പരിഷ്കർത്താവാണ് പത്രോസ് ശെമ്മാശ്ശൻ. മഹാനായ ഈ സാമൂഹ്യപരിഷ്കർത്താവിനെ വളരെ ചെറുപ്പത്തിൽ തന്നെ അടുത്തു പരിചയപ്പെടുവാൻ മാർ ഗ്രീഗോറിയോസ് മെത്രാപ്പോലീത്തായ്ക്കു സാധിച്ചു. പത്രോസ് ശെമ്മാശ്ശൻ അല്പം തീപ്പൊരി തന്നിലേക്കു നിവേശിപ്പിക്കുകയും ചെയ്തു എന്ന് മെത്രാപ്പോലീത്താ ഓർക്കുന്നു.

“അക്കാലത്തെ ഒരു പ്രമുഖ സാമൂഹ്യപ്രവർത്തകനായിരുന്നു അദ്ദേഹം. തിരുവിതാംകൂറിലെയും കൊച്ചിയിലെയും ‘തൊട്ടുകുടാത്തവരുടെ’ ഉന്നമനമായിരുന്നു അദ്ദേഹത്തിന്റെ ലക്ഷ്യം. ഉജ്ജ്വലനായ ഒരു വാഗ്മി കൂടിയായിരുന്നു അദ്ദേഹം. സദാ സഞ്ചാരത്തിലായിരിക്കും. അതിലളിതമായ ജീവിതം നയിച്ചു കൊണ്ട്, നാടുന്നീളെ നടക്കുന്ന ഒരു ത്യാഗധനൻ. ആരുടെയിടയിൽ പ്രവർത്തിച്ചുവോ ആ പാവപ്പെട്ടവരുടെ ജീവിതരീതികളുമായി പൊരുത്തപ്പെട്ടു ജീവിക്കുവാൻ അദ്ദേഹം നിഷ്ഠാവച്ചു.”

“ഒരു ദിവസം അദ്ദേഹം തന്റെ പൂർവ്വിക കുടുംബം സന്ദർശിക്കാനെത്തി. ഞങ്ങളുടെ വീടിനു തൊട്ടടുത്താണ്. ഒരു കൊച്ചുകുട്ടിയായ ഞാൻ ആ വീട്ടിലേക്ക് കയറിച്ചെന്നു. ആദ്യമേ ഞാനവിടെ കണ്ടത് ശെമ്മാശ്ശന്റെ ഏറ്റവും മുത്ത

സഹോദരൻ എം. പി. വർക്കിയെയാണ്; യുക്തിവാദിയായ ഒരു നാസ്തികനാണ് അദ്ദേഹം. അദ്ദേഹവും പൂർവ്വിക ഗൃഹത്തിൽ ഒരു ഹൃസ്വസന്ദർശനത്തിനെത്തിയതാണ്. “കുട്ടി ആരെ കാണാനാണ് വന്നത്?” അദ്ദേഹം എന്നോടു ചോദിച്ചു. “ദൈവത്തെ കാണണമെന്നു ഞെങ്കിൽ അതാ അദ്ദേഹം അടുത്ത മുറിയിലുണ്ട്. അതല്ല പിശാചിനെയാണ് കാണേണ്ടതെങ്കിൽ, ആ ആൾ ഇതാ നിന്റെ മുറിയിൽ തന്നെ നിൽക്കുന്നു.” ആ ചോദ്യം എന്നെ കുറച്ചൊന്ന് അമ്പരപ്പിക്കാതിരുന്നില്ല. പത്രോസ് ശെമ്മാശ്ശനെ കാണാനാണ് വന്നതെന്നു മാത്രം പറഞ്ഞു ഞാൻ അടുത്ത മുറിയിലേക്കു പോയി.”



“പത്രോസ് ശെമ്മാശ്ശൻ സ്നേഹത്തോടെ എന്നെ സ്വീകരിച്ചു. ലളിതമായി ജീവിക്കണമെന്നും പാവങ്ങളെ സേവിക്കണമെന്നും ഉപദേശം തന്നു. എന്റെ പിതാമഹൻ തന്റെ തലതൊട്ടപ്പനായിരുന്നുവെന്ന് ശെമ്മാശ്ശൻ പറഞ്ഞു. അദ്ദേഹത്തിന്റെ മാതാമഹി എന്റെ പ്രപിതാമഹന്റെ സഹോദരിയായിരുന്നെന്നു തോന്നുന്നു. ഏതായാലും വളരെ പ്രചോദന പ്രേരകമായ ഒരു സന്ദർശനമായിരുന്നു അത്. അദ്ദേഹം അല്പം തീപ്പൊരി എന്നിലേക്കു നിവേശിപ്പിച്ചിരിക്കണം.”

മെത്രാപ്പോലീത്താ വിദേശ രാജ്യങ്ങളിലെ പഠനങ്ങൾക്കു ശേഷം 1954-ൽ ജന്മനാട്ടിലേക്ക് തിരികെപോന്നു. 1947-ൽ എത്യോപ്യയിലേക്ക് അദ്ധ്യാപകനായി പോയശേഷം അദ്ദേഹം തിരികെവന്നിരുന്നില്ല. ഏഴു വർഷത്തിനുശേഷമാണ് തിരികെ വരുന്നത്. വീട്ടിലെത്തി ഏതാനുംനാൾ താമസിച്ചു. സ്വന്തം പരിശ്രമത്താൽ ഡിഗ്രി പഠനം നടത്തിയിട്ടാണ് എത്തിയിരിക്കുന്നത്.

പോൾ വർഗീസ് കേരളത്തിലേക്ക് മടങ്ങി വരുന്ന വിവരം അറിഞ്ഞ്, അദ്ദേഹത്തിന്റെ ബന്ധുവായ പത്രോസ് റമ്പാൻ (സ്ത്രീബാദാസ സമൂഹസ്ഥാപകനായ പത്രോസ് മാർ ഒസ്താന്തിയോസ് മെത്രാപ്പോലീത്താ) അമേരിക്കയിലേക്ക് ഒരു കത്തയച്ചിരുന്നു. കത്തിൽ വർഗീസിനോട് അദ്ദേഹം ഇങ്ങനെ ആവശ്യപ്പെട്ടു: “നീ ഒരുപാട് പഠിച്ചു. ഇനി എന്താണ് നിന്റെ ഭാവി പരിപാടികൾ? എന്റെ ഈ പ്രസ്ഥാനത്തിൽ (സ്ത്രീബാദാസ സമൂഹം) നീ പ്രവർത്തിക്കണമെന്നാണ് എന്റെ ആഗ്രഹം.”

നാട്ടിലെത്തി അധികം താമസിയാതെ വർഗീസ്, പത്രോസ് റമ്പാനോടൊപ്പം കൂടി. പുതുക്രിസ്ത്യാനികൾക്കുള്ള കോടിവസ്ത്രങ്ങളുടെ ഭാഗ്യവുംപേരികാൽനടയായി വടക്കൻ പ്രദേശങ്ങളിൽ അവർ യാത്ര ചെയ്തു. പള്ളികളിലും നാൽക്കവലകളിലും സുവിശേഷയോഗങ്ങൾ നടത്തുക, പുതുക്രിസ്ത്യാനികൾക്ക് വസ്ത്രങ്ങൾ നൽകുക, അവരുടെ ഭവനങ്ങൾ സന്ദർശിക്കുക, പാവപ്പെട്ടവരെ സഹായിക്കുക തുടങ്ങിയവയായിരുന്നു പരിപാടികൾ. പള്ളികളിലും, കക്ഷിവഴക്കുകൾ മൂലം അവിടെ കയറാൻ അനുവദിച്ചില്ലെങ്കിൽ പള്ളിയുടെ നാടകശാലയിലുമൊക്കെ കിടന്നുറങ്ങിയായിരുന്നു സഞ്ചാരം. ഒരു പള്ളിയിലെ

പത്രോസ് മാർ ഒസ്താന്തിയോസ് (1886-1968)

തൃപ്പൂണിത്തുറ മൂക്കഞ്ചേരിൽ ചെറിയാൻ - പുരവത്ത് കുഞ്ഞുമറിയാമ്മ ദമ്പതികളുടെ പുത്രൻ. ജനനം 20-6-1886. തിരുവനന്തപുരം മഹാരാജാസിൽ നിന്ന് ബി.എ. എൽ.റ്റി. സെറാമ്പൂരിൽ നിന്ന് ബി. ഡി. യു.യാക്കീം മാർ ഈവാനിയോസ് 4-5-1926 ന് വൈദികപട്ടം നൽകി. അദ്ധ്യാപകജോലി രാജിവച്ചു. സമ്പാദ്യം സുവിശേഷവേലയ്ക്കും അധഃകൃതോദ്ധാരണത്തിനുമായി ചെലവാക്കി. ഹരിജനോദ്ധാരണത്തിന്റെ സ്പെഷ്യൽ ഓഫീസറായി കൊച്ചി സർക്കാർ നിയമിച്ചു.

1924 സെപ്തംബർ 14-ന് സ്ത്രീബാദാസ സമൂഹം സ്ഥാപിച്ചു. ഇരുപതിനായിരത്തിലേറെ അധഃകൃതർ അക്കാലത്ത് ക്രിസ്തുമതം സ്വീകരിച്ചു. 1943-ൽ ഗീവറുഗീസ് ദ്വീപിന്റേ ബാവാ, റമ്പാൻ സ്ഥാനവും 1953 മെയ് 15-ന് ഏലിയാ ചാപ്പലിൽ വച്ച് മാർ ഒസ്താന്തിയോസ് എന്ന പേരിൽ എപ്പിസ്കോപ്പാ സ്ഥാനവും ജൂലൈ 12-ന് കോട്ടയം പഴയസെമിനാരിയിൽ വച്ച് മെത്രാപ്പോലീത്താ സ്ഥാനവും നൽകി. പുലിക്കോട്ടിൽ ജോസഫ് മാർ ദിവന്യാസോസ് ആരംഭിച്ച വിജാതീയ മിഷൻ പരമല മാർ ഗ്രീഗോറിയോസും അതേ തുടർന്ന് പത്രോസ് മാർ ഒസ്താന്തിയോസും സുശക്തമാക്കി. മിഷൻ സെന്ററുകളിൽ വാർഷിക സന്ദർശനം സമൂഹാധ്യക്ഷന്റെ നിർബന്ധ പരിപാടിയായിരുന്നു. അവികസിതമായിരുന്ന മലബാറിന്റെ ചുമതല ഇദ്ദേഹത്തിന് നൽകി. സംഭാവനയായി ലഭിച്ച കാര്യ പോലും സുവിശേഷവേലയുടെ ഫണ്ടിലേക്കായി വിറ്റുകാശാക്കിയ ഈ അഭിനവ പൗലോസ് അപ്പോസ്തലൻ വസ്ത്രം, ഭക്ഷണം, താമസസൗകര്യം, എഴുത്തുകുത്തുകൾ തുടങ്ങിയ ആവശ്യങ്ങളിൽ അതിവലാളിത്വക്കാരൻ ആയിരുന്നു. മുളന്തുരുത്തി കർമ്മേൽ ദയറാ ആസ്ഥാനമാക്കി ഭദ്രാസനഭരണവും സുവിശേഷവേലയും നിർവഹിച്ചുപോന്നു. 1968 ഫെബ്രുവരി 2-ന് ദിവംഗതനായി. കർമ്മേൽ ദയറായിൽ കബറടക്കി. കേരളത്തിലെ സാമൂഹ്യപരിഷ്കർത്താക്കളുടെ ഗണത്തിൽ പേരെഴുതുവാൻ എന്തുകൊണ്ടും അർഹനായ ഇദ്ദേഹം വൈക്കം സത്യഗ്രഹത്തിലും പങ്കെടുത്തിട്ടുണ്ട്.



ത്തിയപ്പോൾ, പള്ളി തുറന്നു കൊടുക്കാത്തതുമൂലം പത്രോസ് റമ്പാൻ നാടകശാലയിലിരിക്കേണ്ടി വന്നു. ഇടവക ജനങ്ങൾ എത്തി അദ്ദേഹത്തിനുമേൽ ആക്ഷേപവും പരിഹാസവും ചൊരിഞ്ഞു. ആ സമയത്ത് അതിന് ചെവികൊടുക്കാതെ പഴങ്കഞ്ഞി കുടിച്ചുകൊണ്ടിരുന്ന പത്രോസ് റമ്പാന്റെ ചിത്രം ഹൃദയസ്पर्ശിയായിരുന്നു. മെത്രാപ്പോലീത്താ ഈ രംഗം എന്നും ഓർമ്മിച്ചിരുന്നു. സന്യാസത്തെക്കുറിച്ച് പഠിപ്പിക്കുമ്പോഴൊക്കെ ഈ സംഭവത്തിന്റെ പശ്ചാത്തലത്തിൽ, പത്രോസ് റമ്പാന്റെ താഴ്മയും വിനയവും നിറഞ്ഞ ജീവിതത്തെക്കുറിച്ച് മെത്രാപ്പോലീത്താ പറയുമായിരുന്നു.

ചേങ്ങല കൊട്ടിയും തമ്പേരടിച്ചും ചിത്രച്ചുരുളുകൾ കാണിച്ചും പറയരുടെയും പുലയരുടെയും ഇടയിൽ പത്രോസ് റമ്പാനും വർഗീസും സ്ത്രീബാദാസന്മാരും സുവിശേഷവേല ചെയ്തു. താഴ്ന്ന ജാതിക്കാരുടെ ഭവനങ്ങൾ സന്ദർശിക്കുകയും അവർക്ക് സുവിശേഷവെളിച്ചം പകർന്നുകൊടുക്കുകയും ചെയ്യുക എന്നത് സുവിശേഷവേലയുടെ അവിഭാജ്യഘടകമായിരുന്നു. രാത്രിയിൽ പള്ളിയിൽ വച്ചാണ് സുവിശേഷയോഗം നടത്തുക. യോഗാരംഭത്തിന് മുമ്പ് ചേങ്ങല കൊട്ടുമ്പോൾ സമീപവാസികളെല്ലാം പള്ളിയിലെത്തും. സന്ധ്യാ നമസ്കാരത്തിനു ശേഷം യോഗം ആരംഭിക്കും. യോഗാനന്തരം സാധുക്കളായ വിധവകൾ, കുഷ്ഠരോഗികൾ, അന്ധർ, ബധിരർ, അംഗഹീനർ എന്നിവർക്ക് ഓരോ കോടി വസ്ത്രവും, ചികിത്സ ആവശ്യമുള്ള രോഗികൾക്ക് സാമ്പത്തിക സഹായവും നൽകും.

യാത്രയ്ക്കിടയിൽ പല കാര്യങ്ങൾ സംസാരിക്കുന്നതിനിടയിൽ ഒരിയ്ക്കൽ പത്രോസ് റമ്പാൻ വർഗീസിനോടു പറഞ്ഞു: “നീ ഈ പ്രസ്ഥാനത്തിന്റെ കൂടുതൽ നടത്തിപ്പിനും, വിജയത്തിനും വേണ്ടി ഒരു രേഖ എഴുതിയുണ്ടാക്കണം.” വർഗീസ് അതനുസരിച്ച് വളരെ ചിന്തിച്ചും ആലോചിച്ചും, ബുദ്ധിമുട്ടിയും ഒരു വ്യവസ്ഥ എഴുതിയുണ്ടാക്കി. അത് അദ്ദേഹം റമ്പാനെ വായിച്ചു കേൾപ്പിച്ചു. “കൊള്ളാം വളരെ നല്ലത്” എന്ന് പ്രതികരിച്ചുകൊണ്ട് പത്രോസ് റമ്പാൻ അത് വാങ്ങി പെട്ടിയിൽ വച്ചു; പെട്ടിയുമടച്ചു. അത് പിന്നീടൊരിക്കലും വെളിച്ചം കണ്ടതുമില്ല!

മുന്നാഴ്ച നീണ്ടുനിന്ന ഈ യാത്രയുടെ ഒടുവിൽ വർഗീസ്, പത്രോസ് റമ്പാനോട് പറഞ്ഞു: “ഇനി ഞാൻ കോട്ടയം വരെ ഒന്നു പോകട്ടെ. എനിക്ക് അദ്ധ്യാപനമാണ് താല്പര്യം.” അങ്ങനെ ഇരുവരും സ്നേഹപൂർവ്വം വേർപിരിഞ്ഞു.

ലോകം കണ്ട ധീഷണാശാലികളിൽ ഒരാളായ പൗലോസ് മാർ ഗ്രിഗോറിയോസ് മെത്രാപ്പോലീത്തായെ സ്വാധീനിച്ച പത്രോസ് മാർ ഒസ്താന്തിയോസ് തന്റെ സ്വതസിദ്ധമായ ജീവിതശൈലിയിൽ തന്നെ മുന്നോട്ടു നീങ്ങി.

(പൗലോസ് മാർ ഗ്രിഗോറിയോസിന്റെ ജീവചരിത്രത്തിൽ നിന്നും) □

ബൈബിൾ കിസ്

(ഉൽപ്പത്തി 9-10)

ഫാ. റെജു എബ്രഹാം, മൗണ്ട് അബു

1. ദൈവവും നോഹയും തമ്മിലുള്ള ഉടമ്പടിയുടെ അടയാളം?
2. കനാന്റെ പിതാവ് ?
3. ആദ്യം മുന്തിരിത്തോട്ടം നട്ടുണ്ടാക്കിയ വൃത്തി?
4. ജല പ്രളയത്തിനുശേഷം നോഹ എത്രനാൾ ജീവിച്ചിരുന്നു?
5. നോഹയുടെ ആയുഷ്കാലം ആകെ എത്ര?
6. ആദ്യത്തെ നായാട്ടുവീരൻ ?
7. നിമ്രോദിന്റെ പിതാവ്?
8. ആദ്യത്തെ മഹാനഗരം?
9. കനാന്റെ ആദ്യജാതൻ ?
10. ആരുടെ കാലത്താണ് ഭൂവാസികൾ പിരിഞ്ഞുപോയത്?

ഉത്തരങ്ങൾ

- | | |
|-------------|---------------|
| 1. മഴവില്ല് | 6. നിമ്രോദ് |
| 2. ഹാം | 7. കൂൾ |
| 3. നോഹ | 8. രേസെൻ |
| 4. 350 | 9. സീദോൻ |
| 5. 950 | 10. പേലെറ്റ്) |

പത്രോസ് മാർ ഒസ്താന്തിയോസ്: കാരുണ്യത്തിന്റെ മാലാഖ ജക്കോച്ചൻ വട്ടക്കുന്നേൽ

അഞ്ചാം ക്ലാസിൽ പഠിക്കുമ്പോഴാണെന്നാണ് എന്റെ ഓർമ്മ. ഒരു ദിവസം സ്കൂളിൽ നിന്നു വന്നപ്പോൾ ഒരു പോസ്റ്റ് കാർഡ് അമ്മ എനിക്ക് തന്നു. എന്റെ മേൽവിലാസത്തിൽ വന്ന കത്ത്. ജീവിതത്തിൽ ആദ്യമായി എനിക്ക് ലഭിച്ച ആ കത്ത് പത്രോസ് മാർ ഒസ്താന്തിയോസ് തിരുമേനിയുടേതായിരുന്നു. തിരുമേനിയുടെ ചിത്രവും കാർഡിൽ പതിച്ചിട്ടുണ്ട്.

തിരുമേനി സ്ഥാപിച്ച സ്ത്രീബാദാസസമൂഹ നിധിയിലേക്ക് എന്റെ പിതാവ്, എന്റെ പേരിൽ നൽകിയ ചെറിയൊരു സംഭാവനയ്ക്കുള്ള നന്ദിയാണ് കാർഡിൽ കുറിച്ചിരുന്നത്. ഒപ്പം താഴത്തങ്ങാടി മാർ ബസേലിയോസ് പള്ളിയിൽ തിരുമേനി എത്തുന്ന വിവരവും. തിരുമേനിയെ കാണാൻ പിതാവിനൊപ്പം പോയതിന്റെ ആഘാദം ഇപ്പോഴും ഓർമ്മയിലുണ്ട്.

സ്ത്രീബാ പെരുന്നാൾ ദിനമായ സെപ്റ്റംബർ 14ന് സ്ത്രീബാദാസ സമൂഹത്തിന് 94 വയസ്സാകും. സമൂഹ സ്ഥാപകനായ ഒസ്താന്തിയോസ് തിരുമേനിയുടെ സ്മാരകമായി നിലനിൽക്കുകയാണ് സമൂഹവും അതുൾക്കൊള്ളുന്ന പ്രേഷിത ചൈതന്യവും എന്നും. സ്ത്രീബാ പെരുന്നാളെത്തുമ്പോൾ തിരുമേനിയെക്കുറിച്ച് മധുരിക്കുന്ന നല്ലോർമ്മകൾ ഏറെയാണ്.

1953 മെയ് 15. ഞങ്ങളുടെ ഇടവക പള്ളിയിൽ വച്ചാണ് 67-ാം വയസ്സിൽ പത്രോസ് റമ്പാൻ മെത്രാൻ സ്ഥാനമേൽക്കുന്നത് പരിശുദ്ധ കല്ലാശ്ശേരിൽ ബാവായാണ് പ്രധാന കാർമ്മികൻ. മേല്പട്ടസ്ഥാനത്തേക്ക് അന്ന് അഞ്ചുപേർ വാഴിക്കപ്പെട്ടു. ‘5 പൊൻ മുത്തുകൾ.’ ആ ശ്രേഷ്ഠ പിതാക്കളെ കുറിച്ചുള്ള ഓർമ്മകൾക്ക് പോലുമുള്ളത് പൊൻനിറം.

ഒസ്താന്തിയോസ് തിരുമേനിക്ക് ഒരു കാർ വാങ്ങാൻ സാമ്പത്തിക സഹായം അഭ്യർത്ഥിച്ചുകൊണ്ട് എൻ. എം. എബ്രഹാം ‘ചർച്ച് വീക്കിലി’യിൽ ഒരു മുഖപ്രസംഗം എഴുതി. കുവൈത്തിലുള്ള സഭാംഗങ്ങൾ 3000 രൂപ സമാഹരിച്ചു. ആവശ്യമെങ്കിൽ ബാക്കി തുക ക്രമീകരിക്കാമെന്ന ഉറപ്പുമുണ്ട്. ഈ വിവരം തിരുമേനിയെ അറിയിക്കുന്നതിന് ക്ലേറി പി. വി. വർഗീസ് എറണാകുളത്തെത്തി. തിരുമേനി യാത്ര കഴിഞ്ഞു ബസിറങ്ങിയ സമയത്ത് സ്റ്റോപ്പിൽ വച്ചാണ് അദ്ദേഹം തിരുമേനിയെ കണ്ടത്.

കുവൈത്തിലെ സഭാംഗങ്ങളുടെ ആഗ്രഹം തിരുമേനിയെ അറിയിച്ചു. തിരുമേനിയുടെ മറുപടി സുവ്യക്തവും സുദ്യുഭവുമായിരുന്നു. ‘കാർ വാങ്ങാൻ ഉദ്ദേശിക്കുന്നില്ല. ആ തുക സമൂഹത്തിലെ പാവപ്പെട്ടവർക്കു വേണ്ടി വിനിയോഗിക്കാം.’ തിരുമേനി പിന്നീട് മുളത്തുരുത്തിക്കുള്ള ബസ്സിൽ കർമ്മേൽ ദയാറയിലേക്ക് പോയി.

അഹങ്കാരമോ, കൃത്രിമത്വമോ, ആഡംബരമോ ഒന്നുമില്ലാത്ത കാരുണ്യത്തിന്റെ മാലാഖയായിരുന്നു പത്രോസ് മാർ ഒസ്താന്തിയോസ് തിരുമേനി. അതിപുരാതന പൗരോഹിത്യ പാരമ്പര്യമുള്ള മൂക്കഞ്ചേരിൽ കുടുംബത്തിലെ അംഗം. പുണ്യവാനായ തിരുമേനി 59 വർഷം മുമ്പ് സ്വന്തം കൈപ്പട്ടയിൽ മേൽവിലാസമെഴുതി അയച്ച കത്ത്, ജീവിതത്തിലാദ്യമായി എനിക്ക് ലഭിച്ച ആ കത്ത്, എനിക്ക് വളരെ വിലപ്പെട്ട സമ്പാദ്യമാണെന്നും.

ആറു പതിറ്റാണ്ടുകൾക്കപ്പുറം, ഇന്നത്തെ കാഴ്ചകൾക്കു മുമ്പിൽ ഒസ്താന്തിയോസ് തിരുമേനിയുടെ മുഖം എളിമയും സ്നേഹവും കാരുണ്യവും പ്രകാശിക്കുന്ന മാലാഖാ രൂപമാണ്. സ്ത്രീബാ പെരുന്നാൾ ഒരിക്കൽ കൂടി എത്തുമ്പോൾ, പത്രോസ് മാർ ഒസ്താന്തിയോസ് തിരുമേനിയുടെ രൂപം നമ്മുടെ എല്ലാ ഭാരങ്ങളിലും ദുഃഖങ്ങളിലും ഏറ്റവും വലിയ മധ്യസ്ഥനായി ഉൾക്കൊമ്പിൽ തെളിഞ്ഞുനിൽക്കുന്നു. □



മലങ്കര നസ്രാണികളുടെ യഹൂദപൈതൃകം

ഫാ. ഡോ. ജേക്കബ് കുര്യൻ

മുഖവുര

സമീപകാല ചരിത്രഗവേഷണങ്ങളിൽ കൂടി ശ്രദ്ധേയമായ ചില നിഗമനങ്ങൾ മാർത്തോമ്മാ ക്രിസ്ത്യാനികളെക്കുറിച്ച് ഉണ്ടായിട്ടുണ്ട്*. അവ എന്തുകൊണ്ടും ചർച്ചചെയ്യപ്പെടേണ്ടതാണ്. ഒന്നാമത്തെ നിഗമനം, മലങ്കര നസ്രാണികൾ അഥവാ മാർത്തോമ്മാ ക്രിസ്ത്യാനികൾ യഹൂദന്മാരുടെ പിൻതലമുറക്കാരാണ് എന്നതാണ്. രണ്ടാമത്തെ നിഗമനം, മാർത്തോമ്മാ ശ്ലീഹാ രക്തസാക്ഷിത്വം പ്രാപിച്ചത് മതഭ്രാന്തരായ ഹിന്ദുക്കളാലല്ല, പ്രത്യുത തീവ്രവാദികളായ യഹൂദന്മാരാലാണ് എന്നതും. രണ്ടു നിഗമനങ്ങൾക്കു പിന്നിലും ഏതാണ്ട് അനിഷേധ്യമായ രണ്ട് ചരിത്ര വസ്തുതകളുണ്ട്. അവയിലൊന്നാമത്തേത്, ദക്ഷിണ ഭരതത്തിൽ ബ്രാഹ്മണരുടെ സാന്നിധ്യം ഉണ്ടാകുന്നത് ക്രിസ്ത്യാബ്ദം നാലാം നൂറ്റാണ്ടിനു ശേഷം മാത്രമാണ് എന്നതും രണ്ടാമത്തെ ചരിത്രവസ്തുത, ഭാരതത്തിന്റെ പല തീരദേശ തുറമുഖങ്ങളിലും ഉൾനാടൻ കച്ചവടകേന്ദ്രങ്ങളിലും യഹൂദന്മാരുടെ കുടിയേറ്റം പലപ്പോഴായി നടന്നിട്ടുണ്ട് എന്നതുമാണ്. എന്നാൽ, നാലാം നൂറ്റാണ്ടിനുമുമ്പ് ബ്രാഹ്മണർ ദക്ഷിണഭാരതത്തിൽ ഇല്ലായിരുന്നതുകൊണ്ട് ഇവിടുണ്ടായിരുന്ന യഹൂദന്മാരാണ് മാർത്തോമ്മാ ശ്ലീഹാ യാൽ ആദ്യം ക്രിസ്ത്യാനികളായത് എന്ന് അനുമാനിക്കുന്നത് യുക്തിക്കു ചേർന്നതല്ല. അതുപോലെ തന്നെ പലപ്പോഴായി യഹൂദന്മാരുടെ കുടിയേറ്റം നടന്നിട്ടുള്ളതുകൊണ്ട്, പണ്ടുതൊട്ടെ ക്രൈസ്തവവിരോധം ഉണ്ടായിരുന്ന യഹൂദർ ഭാരതത്തിലെ ആദ്യക്രിസ്ത്യാനികളായി മാറിയെന്ന നിഗമനത്തിലെത്താനും എളുപ്പമല്ല. അഥവാ, അങ്ങനെ ഒരു സംഗതി സത്യമാണെങ്കിൽ അതിനു കൂടുതൽ തെളിവുകളും സാധ്യതകളും കണ്ടെത്തേണ്ടിയിരിക്കുന്നു. അതുകൊണ്ട് പ്രസ്തുത തെളിവുകളിലേക്കും സാധ്യതകളിലേക്കും അല്പം നിരൂപണ ദൃഷ്ടിയോടെ കടന്നുചെല്ലുവാൻ ഇവിടെ ശ്രമിക്കാം.

1. ഭാരത ഉപഭൂഖണ്ഡത്തിലേക്കുള്ള യഹൂദ കുടിയേറ്റങ്ങളും ഭാരതത്തിലെ യഹൂദ ജീവിത പരിണാമങ്ങളും

അബ്രഹാമിനും മുമ്പുള്ള ഒരു സുമേരിയൻ വംശപശ്ചാത്തലം യഹൂദർക്കുണ്ടെങ്കിലും, യഹൂദർ അവരുടെ ചരിത്രം അബ്രഹാമിൽ നിന്ന് ആരംഭിക്കുന്നു. അബ്രഹാമിന്റെ മകൻ ഇസഹാക്കിന്റെ മകൻ യാക്കോബിന്റെ പന്ത്രണ്ടു മക്കളിൽ നിന്ന് യഹൂദരുടെ പന്ത്രണ്ട് ഗോത്രങ്ങളിലൂടെയുള്ള പിന്തുടർച്ചാകഥ രൂപമെടുക്കുന്നു. പന്ത്രണ്ട് ഗോത്രങ്ങളുടെ പിന്തുടർച്ചാകഥയിൽ, യഹൂദർ ലോകത്തിന്റെ വിവിധ ഭാഗങ്ങളിലേക്കും കുടിയേറിയ ചരിത്രമാണ് ഉറങ്ങുന്നത്. ഒരു പക്ഷേ, യഹൂദരോളം ചിതറിക്കപ്പെട്ട ഒരു ചരിത്രവും, ചിതറിക്കപ്പെടലിൽക്കൂടി പുതിയ ചരിത്രപരിണാമങ്ങളും, ഉള്ള വേറൊരു ജാതി ഭൂമുഖത്തു കാണുകയില്ല.

വാഗ്ദത്തഭൂമിയായ കനാനിൽ യേശുവയുടെ നേതൃത്വത്തിൽ കടന്നുവന്ന ഇസ്രായേൽ ജനം രണ്ട് രാജ്യങ്ങളായി മാറി. യഹൂദ, ബന്യാമീൻ ഗോത്രങ്ങൾ ഉൾപ്പെട്ട തെക്കേ രാജ്യം യഹൂദപ്രദേശത്തും, ബാക്കി ഗോത്രങ്ങൾ ഉൾപ്പെട്ട വടക്കേ രാജ്യം ഇസ്രായേൽ എന്ന പേരോടെയും കുറെക്കാലം നിലനിന്നുവെങ്കിലും പ്രവാസത്തിന്റെയും, അടിമത്തത്തിന്റെയും തുടർക്കഥകൾ ധാരാളം. അസീറിയ, ബാബിലോൺ, പേർഷ്യ, ഗ്രീക്ക്, സിറിയൻ, റോമൻ സാമ്രാജ്യങ്ങളുടെ കീഴിലെ നൂറ്റാണ്ടുകൾ, സ്വാഭാവികമായും യഹൂദരെ ലോകത്തിന്റെ വിവിധഭാഗങ്ങളിലേക്ക് അയച്ച ചരിത്രമാണ് യേശുക്രിസ്തുവിന്റെ കാലം വരെയുള്ളത്. അതുകൊണ്ട് തന്നെ “ഇസ്രായേൽ ഗൃഹത്തിലെ കാണാതെ പോയ ആടുകളെ” കുറിച്ചുള്ള ഒരു ഭാരം യേശുതമ്പുരാന്റെ മനസ്സിലും ഉണ്ടായിരുന്നു (ഉദാ. മത്തായി. 10:5,6, 15:24). ഇങ്ങനെ യഹൂദർ അസീറിയ, ബാബിലോൺ, പേർഷ്യ സാമ്രാജ്യങ്ങളിലും അലക്സാന്ദ്രിയ തുടങ്ങിയുള്ള ആഫ്രിക്കൻ കേന്ദ്രങ്ങളിലും, യൂറോപ്പിലും, ചൈനയിലും ഒക്കെ ചെന്നുചേർന്നു. അക്കൂട്ടത്തിൽ ഇന്ത്യൻ ഉപഭൂഖണ്ഡത്തിലും എത്തി. പേർഷ്യയിലെയും ബാബിലോണിലെയും യഹൂദന്മാരുടെ ചരിത്രവസ്തുതകളാണല്ലോ, എഹസ്കിയേൽ, ദാനിയേൽ, എസ്ര, നെഹമ്യാവ്, എസ്ഥേർ മുതലായ പഴയനിയമ ഗ്രന്ഥങ്ങളിലുള്ളത്.

ഇന്ത്യൻ ഉപഭൂഖണ്ഡത്തിൽ, ബലൂചിസ്ഥാൻ, അഫ്ഗാനിസ്ഥാൻ, ഇന്നത്തെ പാക്കിസ്ഥാനുൾപ്പെട്ട പ്രദേശങ്ങൾ, കാശ്മീർ, പഞ്ചാബ്, വടക്കുകിഴക്കൻ പ്രദേശങ്ങൾ, ഇന്ത്യയുടെ പശ്ചിമതീരം, തെക്കുപടിഞ്ഞാറൻ ഇന്ത്യൻ തീരങ്ങൾ, ദ്രാവിഡ ദേശങ്ങൾ മുതലായവയിൽ യഹൂദ കോളനികൾ ഉണ്ടായിരുന്നതിന്റെ തെളിവുകൾ ഉണ്ട്. ശലോമോന്റെ കാലം മുതലേങ്കിലും ഇന്ത്യ യുദ്ധയുണ്ടായിരുന്ന സ്ഥിരം വ്യാപാരബന്ധം, ഹീരാമിന്റെ കപ്പൽവ്യൂഹത്തിന്റെ വ്യാപാരവ്യൽപ്പത്തി മുതലായവ ഇസ്രായേൽ ജനത്തിന് ഇന്ത്യ ആകർഷകമാക്കി. ഇന്ത്യയിലേക്ക് കരമാർഗ്ഗവും, കടൽമാർഗ്ഗവും സ്ഥിരം കച്ചവടവീഥികൾ യഹൂദന്മാർക്ക് പരിചിതവും ആയിരുന്നു.

ആദ്യമൊക്കെ കച്ചവടത്തിനായിട്ട് വന്ന പരിചയം പിന്നീട് ഒരു കുടിയേറ്റ ജീവിതത്തിന് സഹായകമായി. സ്വന്തം നാട്ടിൽ അന്യരും, അടിമകളും ആകുന്ന സഹാചര്യത്തിൽ മുഗൾ കാലഘട്ടത്തിനുമുമ്പുള്ള ഇന്ത്യയെ യഹൂദർ അവർക്ക് ഏറ്റവും അനുകൂലമായ രാഷ്ട്രീയ, സാമ്പത്തിക, സാമൂഹ്യസാഹചര്യമായിട്ട് തിരിച്ചറിഞ്ഞു. രാഷ്ട്രീയമായി ഇന്ത്യൻ ഭരണാധികാരികളുടെ (ജൈന, ബുദ്ധ, ഹിന്ദുമതാവലംബികളായവർ) ഉദാരസമീപനവും, ഇന്ത്യൻ വിഭാഗങ്ങൾക്ക് പാശ്ചാത്യദേശത്തുണ്ടായിരുന്ന വ്യാപാരപ്രാധാന്യവും ഇന്ത്യൻ സാമൂഹ്യ വ്യവസ്ഥിതിയിൽ ആതിഥ്യ സങ്കല്പത്തിനുള്ള അനന്യത്വവും എല്ലാം യഹൂദ കുടിയേറ്റങ്ങൾക്ക് വഴിതെളിച്ചു.

യഹൂദന്മാരിൽ നല്ല കൃഷിക്കാരും, കച്ചവടക്കാരും ധാരാളം ഉണ്ടായിരുന്നു. പാശ്ചാത്യ നാടുകളിൽ പ്രിയമുള്ള വിഭവങ്ങൾ കൃഷിചെയ്ത് ഉല്പാദിപ്പിക്കുകയും, അവയെ ശേഖരിച്ച് കച്ചവട തുറമുഖങ്ങളിലും കേന്ദ്രങ്ങളിലും എത്തിക്കുകയും ചെയ്യുന്ന ജീവിത ശൈലി ഏറെക്കുറെ സ്ഥിരവാസത്തിന്റേതായിരുന്നു. സ്വന്തം നാട്ടിൽ നിന്നും വംശത്തിൽ നിന്നും ജീവിതപങ്കാളികളെ കിട്ടാതെവന്നപ്പോൾ, മറ്റേതൊരു സ്ഥലത്തുമെന്നപോലെ ഇന്ത്യൻ ഉപഭൂഖണ്ഡത്തിലും യഹൂദർ, യഹൂദേതരമായിട്ടുള്ള വിവാഹബന്ധത്തിൽ ഏർപ്പെട്ടു. മനുഷ്യവർഗ്ഗങ്ങളുടെ ചരിത്രത്തിൽ ഒരുകാര്യം വ്യക്തമാണ്: നിലനിൽപ്പിന്റെ പോരാട്ടത്തിനുശേഷം, സ്വതന്ത്രമായ ഒരു ജീവിതസാഹചര്യത്തിൽ മാത്രമേ “വംശീയ വിശുദ്ധി” (Racial Purity) യെക്കുറിച്ച് മനുഷ്യൻ ചിന്തിക്കൂ. തദ്ദേശീയ ഭാഷ, വസ്ത്രധാരണം, ഭക്ഷണരീതി, എന്നിവയോട് അനുരൂപപ്പെടുകയല്ലാതെ മറ്റ് പോംവഴികൾ ഒന്നുമുണ്ടായിരുന്നില്ല. എന്നാൽ രണ്ടു കാര്യങ്ങളിൽ യഹൂദതലമുറകൾ, ലോകമെമ്പാടും തങ്ങളുടെ തനിമ കാണിച്ചിട്ടുണ്ട്. ഒന്ന്, തദ്ദേശീയ ഭാഷയോടൊപ്പം തങ്ങളുടെ സെമിറ്റിക് ഭാഷാ പൈതൃകം (മിക്കപ്പോഴും അരമായ, എബ്രായ ഭാഷകൾ) സൂക്ഷിക്കുന്നതിൽ. രണ്ട്, കൽപാളികൾ ചേർത്തുണ്ടാക്കിയ അറകളിൽ ശവസംസ്കാരം നടത്തുന്നതിൽ. കച്ചവട ഇടനിലക്കാരാകുവാൻ ഭാഷാപൈതൃകം അവരെ സഹായിച്ചുവെങ്കിൽ, ലോകത്തിൽ എവിടെയെല്ലാം യഹൂദ കോളനികൾ ഉണ്ടായിരുന്നുവെന്ന് തീരുമാനിക്കുവാൻ യഹൂദ കല്പരകളും ശ്മശാനാവിശിഷ്ടങ്ങളും ഇന്നും ഗവേഷകരെ സഹായിക്കുന്നു (ഈ ഒരു ചരിത്രഘടകത്തെ അഥവാ ശവസംസ്കാര പാരമ്പര്യത്തെ-തന്നങ്ങാടി-കേന്ദ്രീകരിച്ചാണ് ശ്രീ അബ്രഹാം ബൻഹറിന്റെ പ്രധാന ഗവേഷണ നിഗമനങ്ങൾ).

2. യഹൂദ കുടിയേറ്റങ്ങൾ ദക്ഷിണ ഭരതത്തിൽ

ദക്ഷിണ ഭാരതത്തിലെ യൂദ കുടിയേറ്റങ്ങളെക്കുറിച്ച് പതിനേഴാം നൂറ്റാണ്ടു മുതൽ എങ്കിലും ചരിത്ര വിവരണങ്ങൾ ലഭ്യമാണ്. 1695ൽ ഫാന്റീഡ് (Van Reede) എഴുതിയ ചരിത്രപ്രകാരം ബി. സി. ആറാം നൂറ്റാണ്ടിൽ ബാബിലോണിലേക്ക് പോയ യഹൂദരുടെ പിൻതലമുറക്കാരാണ് ആദ്യം “മലബാറി”ലേക്ക് വരുന്നത്. അവർ മനശ്ശേ ഗോത്രക്കാരായിരുന്നുവെന്നും, അവർ കൂടെകൊണ്ടുവന്ന വിശിഷ്ടവസ്തുക്കളുടെ കൂട്ടത്തിൽ വെള്ളികൊണ്ടുള്ള ഒരു കാഹളം ഉണ്ടായിരുന്നുവെന്നും രേഖപ്പെടുത്തിയിട്ടുണ്ട്. യഹൂദ കുടിയേറ്റങ്ങളെക്കുറിച്ചുള്ള മറ്റൊരു റിപ്പോർട്ട് ബ്രിട്ടീഷ് ഉദ്യോഗസ്ഥനായിരുന്ന റ്റി. രാജരാമറാവു 1881ൽ സർക്കാരിനു നൽകിയതാണ്. “ഹുസൂർ ഇംഗ്ലീഷ് റിക്കാർഡുകൾ” എന്ന പേരിൽ അറിയപ്പെടുന്ന രേഖകളിലുൾപ്പെടുന്ന പ്രസ്തുത റിപ്പോർട്ടിൻ പ്രകാ



രം, ക്രിസ്താബ്ദം 68ൽ പതിനായിരത്തോളം യഹൂദർ മലബാറിൽ കുടിയേറി കൊടുങ്ങല്ലൂർ, പാലൂർ, മഹാദേവപട്ടണം, പാലത്തൂർ, ചിംഗളി മുതലായിടങ്ങളിൽ താമസിച്ചിരുന്നു. ക്രിസ്താബ്ദം ആദ്യ നാലുനൂറ്റാണ്ടുകളിൽ ദക്ഷിണ ഭാരതത്തിൽ യഹൂദകുടിയേറ്റത്തിന് വളരെ അനുകൂലമായ സാഹചര്യമായിരുന്നു. ചേരരാജാക്കന്മാരുടെ ഭരണകാലവും, സാംസ്കാരികമായി “സംഘകാല” ചൈതന്യവും, യഹൂദരെ സ്വാഗതം ചെയ്തു. ഏ. ഡി. 45ൽ ഹിപ്പാലസ് ‘കാല വർഷക്കാറ്റ്’ കണ്ടുപിടിച്ചതോടെ അറബിക്കടൽ മുറിച്ച് നേരിട്ട് കൊടുങ്ങല്ലൂർ അഥവാ മുസിരിസിൽ വലിയ കപ്പലുകൾ എത്താനും തുടങ്ങിയിരുന്നു. ചെങ്കടൽ തീരത്ത് പുറപ്പെടുന്ന കപ്പൽ നാല്പതു ദിവസംകൊണ്ട് മുസിരിസിൽ എത്തിയിരുന്നതായി പ്ലിനി (ഒന്നാം നൂറ്റാണ്ട്) പറയുന്നു. ഇതോടെ ഈജിപ്തിൽ നിന്ന് പ്രത്യേകിച്ച് അലക്സാണ്ട്രിയയിൽ നിന്ന് ദൈനന്ദിനം ഓരോ കപ്പൽ പൂർവ്വദേശത്തേക്ക് പുറപ്പെടുവാൻ തുടങ്ങി. ഈ കപ്പലുകളിൽ പലതിലും യഹൂദർ വന്നുകൊണ്ടിരുന്നു. പതിനാലാം നൂറ്റാണ്ടുവരെയും ദക്ഷിണ ഭാരതത്തിലേക്ക് യഹൂദരുടെ വരവ് നിർബാധം തുടർന്നു. ‘ഉദുമൽപെട്ട, ‘ഉദക മണ്ഡലം, മുതലായ പ്രദേശനാമങ്ങൾ ‘ജൂതപ്പെട്ട’, ‘ജൂതമണ്ഡലം’ എന്നതു തന്നെയായിരുന്നു എന്നു ചിന്തിക്കുന്നവരുണ്ട്. ചേരരാജ്യത്ത് യഹൂദർക്ക് ലഭിച്ച സ്വീകരണത്തിന്റെ പ്രത്യക്ഷ ഉദാഹരണമാണ്, ചേരമാൻ പെരുമാൾ ഇരവി വർമ്മൻ യഹൂദ നേതാവായ ജോസഫ് റബ്ബാൻ അധികാരാവകാശങ്ങൾ അടങ്ങിയ ചെപ്പേട് സമ്മാനിച്ചത്. ഈ ചെപ്പേടിന്റെ കാലം ഏ. ഡി. പത്ത്, പതിനൊന്ന്, നൂറ്റാണ്ടുകളാണെന്ന് അനുമാനിക്കപ്പെടുന്നു. യഹൂദ കുടിയേറ്റ ചരിത്രത്തെ രണ്ട് കാലഘട്ടങ്ങളായി കാണാം. മാർത്തോമ്മാ ശ്ലീഹാ ദക്ഷിണഭാരതത്തിൽ വന്നതിനു മുമ്പും പിമ്പുമുള്ള കാലഘട്ടങ്ങളായി തിരിച്ച് നമുക്ക് അനുമാനിക്കാവുന്ന ചില സംഗതികളുണ്ട്.

A. മാർത്തോമ്മാ ശ്ലീഹായുടെ ദക്ഷിണഭാരതത്തിലെ വരവിനുമുമ്പുള്ള കാലഘട്ടം

യഹൂദരുടെയിടയിൽ രണ്ടു വിഭാഗങ്ങൾ രൂപപ്പെട്ടിരുന്നു. ഒന്ന്, യാഥാസ്ഥിതിക യഹൂദ പാരമ്പര്യം കാത്തുസൂക്ഷിക്കുകയും, സ്വന്തം വംശശുദ്ധിയിൽ ശ്രദ്ധപതിപ്പിക്കുകയും ചെയ്തിരുന്നവർ. രണ്ട്, നൂറ്റാണ്ടുകളായിട്ട് തദ്ദേശീയ തയോടുള്ള സഹവാസം മൂലം തദ്ദേശീയരായി വിവാഹബന്ധത്തിൽ ഏർപ്പെടുകയും മിക്കവാറും തദ്ദേശജനവിഭാഗമായി പരിണമിക്കുകയും ചെയ്തവർ. ഈ രണ്ടാമത്തെ വിഭാഗത്തിന് ഒരു ദ്രവിഡിയൻ മിശ്രജാതിയുടെ എല്ലാ ലക്ഷണങ്ങളുമുണ്ടായിരുന്നു. മേല്പറഞ്ഞ രണ്ടു വിഭാഗങ്ങൾ തമ്മിലുള്ള ബന്ധം സ്വാഭാവികമായും അത്ര സുഖകരമായിരിക്കാൻ വകയില്ല (ഭാരത യഹൂദർ, വെളുത്ത യഹൂദരും ഇരുണ്ട നിറമുള്ള യഹൂദരും ആയി കാണപ്പെട്ടത് ഈ വിഭാഗീയതയുടെ തെളിവാണെന്നും പറയുന്നവരുണ്ട്).

B. മാർത്തോമ്മാ ശ്ലീഹായുടെ വരവിനുശേഷമുള്ള കാലഘട്ടം

മാർത്തോമ്മാശ്ലീഹാ മാത്രമല്ല എല്ലാ ശിഷ്യന്മാരും അയക്കപ്പെട്ടത്, യഹൂദന്മാരുടെ കുടിയേറ്റം നടന്നിട്ടുള്ള സ്ഥലങ്ങളിലേക്കാണ്. ഇസ്രായേൽ ഗൃഹത്തിലെ കാണാതെപോയ ആടുകളെ കണ്ടെത്തി, ആദ്യം അവരോടും അവരിൽ കൂടെ മറ്റുള്ളവരോടും സുവിശേഷം അറിയിക്കുക എന്നത് വളരെ വ്യക്തമായ ഒരു പദ്ധതി ആയിരുന്നു. (ഉദാ. മത്തായി 10:5,6, അപ്പോ. പ്ര. 1:8, 11:19). ഈ പദ്ധതി മാർത്തോമ്മാ ശ്ലീഹായുടെ പേർഷ്യയിലെയും ഇന്ത്യയിലെയും സുവിശേഷപ്രവർത്തനത്തിൽ ഫലപ്രദമായി തീർന്നതിന്റെ തെളിവാണ് മാർത്തോമ്മായുടെ പ്രവൃത്തികൾ എന്ന ഗ്രന്ഥം. കൊട്ടാരം പണിയുവാൻ ശില്പിയെ കണ്ടെത്തുന്നതിന് ഒരു യഹൂദ കച്ചവടക്കാരനും, കല്യാണവിരുന്നിലേക്ക് പ്രവേശിപ്പാൻ ദിഭാഷിയായി ഒരു യഹൂദപെൺകുട്ടിയും ഒക്കെ പരാമർശിക്കപ്പെടുന്നു. ഉത്തരഭാരതത്തിലും ദക്ഷിണഭാരതത്തിലും ഒക്കെ, അറമായ സുറിയാനി പരിചിതമായിരുന്ന യഹൂദ കേന്ദ്രങ്ങളിലേക്ക് മാർത്തോമ്മാ ശ്ലീഹാ കടന്നുചെല്ലുവാനിടയായി എന്നു തന്നെ അനുമാനിക്കാം. ഇങ്ങനെ കടന്നുചെന്നപ്പോൾ യാഥാസ്ഥിതിക യഹൂദർ പാലസ്തീനിൽ ചെയ്തതുപോലെ മാർത്തോമ്മാ ശ്ലീഹായെ തിരസ്കരിക്കുകയും, തദ്ദേശീയ യഹൂദ സങ്കരവിഭാഗം സ്വീകരിക്കുകയും ചെയ്തുവെന്ന് അനുമാനിക്കാവുന്നതാണ്. വിയോജിച്ചവർ ക്രൈസ്തവ വിരോധികളായി മാർത്തോമ്മാ ശ്ലീഹായെ കൊല്ലുവാനിടയായി എന്ന് ചിന്തിക്കാം. രണ്ടുവിഭാഗം യഹൂദരിലും മാർത്തോമ്മാ ശ്ലീഹായോട് യോജിച്ചവരും വിയോജിച്ചവരും ഉണ്ടായിരിക്കണം. യാഥാസ്ഥിതിക യഹൂദരുടെ ഒരു വലിയ പ്രതീക്ഷ മിശിഹാ എന്ന വീണ്ടെടുപ്പുകാരന്റെ വരവായിരുന്നതിനാൽ, അത് യേശുക്രിസ്തുവിൽ സാക്ഷാൽക്കരിക്കപ്പെടുന്നതിന്റെ ഭാഗമായി

തീരാൻ ഭാരതത്തിലെ യാഥാസ്ഥിതിക യഹൂദരിലും പലരും തീരുമാനിച്ചുകൊണ്ടു. ഏതായാലും ചേരനാട്ടിൽ യഹൂദ കോളണികളുണ്ടായിരുന്നിടങ്ങളിൽ തന്നെയാണ് ആദ്യത്തെ ക്രൈസ്തവ കേന്ദ്രങ്ങൾ (പള്ളികൾ) രൂപപ്പെട്ടത്. ചേരനാട്ടിലെ ആദ്യത്തെ യഹൂദ ക്രൈസ്തവർ ‘നസ്രാണികൾ’ എന്ന് വിളിക്കപ്പെട്ടു എന്നും ചൂണ്ടിക്കാണിക്കപ്പെടുന്നു.

“നസ്രാണി” എന്ന പദത്തെക്കുറിച്ച് ഇവിടെ ഒരു ചർച്ച ആവശ്യമായിരുന്നു. ക്രിസ്ത്യാനികൾക്ക് നസ്രാണികൾ എന്ന പേര് വേറൊരു ദിക്കിലും ഉള്ളതായി അറിവില്ല. യേശുക്രിസ്തു “നസ്രായൻ” എന്നുവിളിക്കപ്പെട്ടത് നസ്രേത്ത് കാരൻ ആയിരുന്നതുകൊണ്ടാണ് എന്ന് പുതിയ നിയമം സൂചിപ്പിക്കുന്നു (മത്തായി 2:23). നസ്രായനെ അനുഗമിച്ചവരെ, നസ്രാണിയെന്നും നസ്രാണിമാപ്പിളയെന്നും മലങ്കരയിൽ വിളിച്ചുവെന്ന് അനുമാനിക്കാം. ഒരുപക്ഷേ കുറച്ചു കൂടി സാധ്യതയുള്ളത് ക്രിസ്ത്യാനികളായിത്തീർന്ന യഹൂദരെ, മറ്റു യഹൂദർ ‘നസ്രാണി’ എന്ന് വിശേഷിപ്പിച്ചു എന്നതിനാണ് (കുറച്ചുകൂടി രസകരമായ ഒരു വ്യാഖ്യാനത്തിന് ഈ പദത്തിന് സാധ്യത കാണുന്നുണ്ട് എന്നുകൂടി കുറിക്കട്ടെ. യഹൂദപ്രമാണിയായി ചെപ്പേടു ലഭിച്ച ജോസഫ് റബ്ബാൻ “സുറാണ മാപ്പിള” എന്ന ഒരു വിശേഷണം കൊടുത്തുകാണുന്നുണ്ട്. (നാസ്റായന്റെ പിൻഗാമികളായ **സുറാണികൾ** ‘നസ്രാണികൾ’ ആയതാണോ, അഥവാ സുറാണികളല്ലാത്ത തദ്ദേശീയ ക്രിസ്ത്യാനികളെ “ന+സുറാണ” എന്നുവിശേഷിപ്പിച്ച് ‘നസ്രാണി’ ആയത് ആയിരിക്കുമോ?) ആദ്യത്തെ യഹൂദ ക്രൈസ്തവ കുടുംബങ്ങളുടെ പേരുകൾ ആയിരിക്കുമോ പകലോമറ്റം, ശങ്കരപുരി, കള്ളി, കാളിയാങ്കൽ എന്നതും പഠനാർഹമായ ചോദ്യമാണ്.

“മാപ്പിള” എന്ന പദവും ഇവിടെ ചർച്ചയ്ക്കു വിഷയമാകണം. കച്ചവടപ്രമാണിമാരെ മാപ്പിള (‘മഹാപിള്ള’ ലോപിച്ചതാണ് ‘മാപ്പിള’ എന്നുപറയുന്നവരുണ്ട്). എന്നു വിശേഷിപ്പിച്ചപ്പോൾ, മൂന്നുതരം മാപ്പിളമാർ കേരളചരിത്രത്തിലുണ്ടായി. ക്രിസ്ത്യാനി മാപ്പിളമാരെ നസ്രാണി മാപ്പിളമാർ എന്നും അവരിൽ പ്രത്യേക പദവി ലഭിച്ച കച്ചവടകുടുംബത്തെ തരകന്മാർ (തർഗോ എന്നു സുറിയാനി പദത്തിന്റെ അർത്ഥം വ്യാപാരി എന്നാണ്). എന്നും വിശേഷിപ്പിച്ചു. യഹൂദമാപ്പിളമാരെ ‘സുറാണ മാപ്പിള’ എന്നും, ‘മുസ്ലീം മാപ്പിളമാരെ ജോനക മാപ്പിളമാർ എന്നും വിശേഷിപ്പിച്ചു കാണുന്നുണ്ട്.

ഏതായാലും മാർത്തോമ്മാ ശ്ലീഹായുടെ ദക്ഷിണ ഭാരതത്തിലെ ആഗമനം യഹൂദന്മാരിൽ തന്നെ അവരുടെ കച്ചവടതാല്പര്യങ്ങളിലും ജീവിതസംവിധാനങ്ങളിലും ചില മാറ്റങ്ങൾ വരുത്തി. കൊടുങ്ങല്ലൂർ കേന്ദ്രീകരിച്ചിരുന്ന യൂദ കുടുംബങ്ങൾ സാവധാനം ചെന്നമംഗലത്തേക്ക് മാറിയിത് ഒരു ചരിത്ര വസ്തുതയാണ്. കൊച്ചി രാജാവിന്റെ സംരക്ഷണയിൽ പതിനാറാം നൂറ്റാണ്ടോടെ മട്ടാഞ്ചേരിയിൽ യഹൂദർ താവളം ഉറപ്പിച്ചതും ചരിത്രസത്യമാണ്. പതിനേഴാം നൂറ്റാണ്ടോടെ ഡച്ചുകാർ കൊച്ചിയിൽ ആധിപത്യം ഉറപ്പിച്ചപ്പോൾ, അറബി മുസ്ലീം ശത്രുക്കളിൽ നിന്ന് മലബാറിലെ യഹൂദർക്ക് വളരെ ആശ്വാസം കിട്ടിയെന്നതും ചരിത്രത്തിന്റെ ഭാഗമാണ്. പതിനേഴാം നൂറ്റാണ്ടിൽ യൂറോപ്പിൽ നിന്ന് യഹൂദന്മാരുടെ മറ്റൊരു കുടിയേറ്റം കൊച്ചിയിലേക്ക് ഉണ്ടായതും ഡച്ച്, ബ്രിട്ടീഷ് സംരക്ഷണം അവർക്കു ലഭിച്ചതു കൊണ്ടാണ്. 1857 ലെ സെൻസസ് അനുസരിച്ച് കൊച്ചിയിൽ മാത്രം 1790 യഹൂദർ ഉണ്ടായിരുന്നു. റവ. ക്ലോഡിയസ് ബുക്കാന്റെ ഏഷ്യയിലെ ക്രൈസ്തവ ഗവേഷണങ്ങൾ എന്ന ഗ്രന്ഥത്തിൽ കൊച്ചിയിലെ യൂദതെരുവും, പൗഡിയോടെയുള്ള യഹൂദ ജീവിതവും, പ്രതാപത്തോടെയുള്ള സുന്നഹോൾ ആരാധനയും ചിത്രീകരിച്ചിട്ടുണ്ട്.

എന്നാൽ ഈ സുഖകരമായ അവസ്ഥയ്ക്കിടയിൽ, എന്തുകൊണ്ടായിരിക്കണം കേരളത്തിലെ യഹൂദർ ഇവിടെ തുടരാൻ ആഗ്രഹിക്കാതിരുന്നത്? ഒന്നാം നൂറ്റാണ്ടിൽ പതിനായിരത്തോളം യഹൂദർ കുടിയേറിയത്, പത്തൊമ്പതാം നൂറ്റാണ്ടിൽ രണ്ടായിരത്തിൽ താഴെയായി കുറഞ്ഞുപോയത് എന്തുകൊണ്ട്? മൈലാപ്പൂരിലും, കാശ്മീരിലും, പഞ്ചാബിലും, തക്ഷശിലയിലും, ഒക്കെ ഉണ്ടായിരുന്ന യഹൂദർക്ക് ഏന്തുപറ്റി? പീഡനങ്ങളൊന്നും കാര്യമായിട്ടില്ലാതെ ഇരുന്നിട്ടും, യഹൂദരുടെ ജീർണ്ണത എന്തുകൊണ്ടു സംഭവിച്ചു?

3. മൂന്നു സാധ്യതകളും, മൂന്നാമത്തേതിന്റെ പ്രത്യേക പ്രാധാന്യവും

യഹൂദർക്ക് ഭാരതത്തിൽ എന്തു സംഭവിച്ചു എന്ന ചോദ്യത്തിന്റെ ഉപചോദ്യങ്ങളാണ് തൊട്ടുമുമ്പ് ചൂണ്ടിക്കാട്ടിയത്. മാർത്തോമ്മാ ക്രിസ്ത്യാനികളും, ഭാരതത്തിലെ യഹൂദരും തമ്മിലുള്ള ബന്ധത്തിൽ മേല്പറഞ്ഞ ചോദ്യങ്ങളെ സമീപിക്കുമ്പോൾ മൂന്നു സാധ്യതകൾ കാണുന്നു:



1. ഭാരതത്തിലേക്ക് കുടിയേറിയ ഭൂരിപക്ഷം യഹൂദരും തദ്ദേശീയരുമായി സങ്കരജാതിയായി പരിണമിച്ച് അവരുടെ സ്വത്വം നഷ്ടപ്പെട്ടു (ഇന്നത്തെ പത്താൻ വംശജരും, തോഡരും ഈ ഗണത്തിൽപ്പെടുന്നു).

2. യാഥാസ്ഥിതിക മനോഭാവത്തോടെ വംശീയവും മതപരവുമായ സ്വത്വം കാത്തുസൂക്ഷിക്കുവാൻ ശ്രമിച്ച യുദമാപ്പിളമാർ ഒരു ന്യൂനപക്ഷമായി മാറുകയും, 1948 മെയ് 15ന് ഇസ്രായേൽ രാഷ്ട്രം നിലനിൽ വരാനിടയായതോടെ അവിടേക്ക് തിരിച്ചു പോവുകയും ചെയ്തു. സ്വന്തം സമൂഹത്തിന്റെ ഭാരതത്തിലെ അപചയത്തിന്റെ മൗനദുഃഖം ഈ ജനത്തിനുണ്ടായിരുന്നു. സ്വന്തം സമൂഹം ഭിന്നിച്ചതിന്റെ വേദന, മാർത്തോമ്മാശ്ലീഹായെ മൈലാപ്പുരിലെ യഹൂദ തീവ്രവാദികൾ കൊന്നിട്ടും ക്രിസ്ത്യാനി സമൂഹം ശക്തിപ്രാപിച്ചു വരുന്നതിന്റെ ആത്മരോഷം, ക്രിസ്ത്യാനികളായ കച്ചവടക്കാർ അറബികച്ചവടക്കാരുമായി നല്ലബന്ധത്തിൽ കച്ചവടകുത്തകകൾ കാത്തുസൂക്ഷിക്കുമ്പോൾ തങ്ങൾക്കുണ്ടായിരുന്നതു പലതും നഷ്ടമായിത്തീർന്നതിന്റെ വേദന ഇങ്ങനെ പലതും ഒരു രക്ഷ പെടലിന്റെ മനഃശാസ്ത്രത്തിന് വഴിയൊരുക്കിയെന്നുതോന്നുന്നു.

3. ഭാരതത്തിന്റെ ഉത്തര ഭാഗങ്ങളിലെ യഹൂദരിൽ നിന്ന് വ്യത്യസ്തമായി, ദക്ഷിണ ഭാഗത്തെ യഹൂദരിൽ നല്ലൊരു പങ്ക് ക്രിസ്ത്യാനികളായിത്തീർന്നു. അതുകൊണ്ടുതന്നെയായിരിക്കണം യഹൂദരുടെ സംഖ്യ കുറഞ്ഞുകുറഞ്ഞു വന്നത്. ഒരു തദ്ദേശീയ ജനവിഭാഗമായി മാറുന്നതിനും, കൃഷി, കച്ചവടം, ആയോധനകല എന്നിവയിൽ പ്രാവീണ്യം നേടുന്നതിനും അവർക്കു സാധിച്ചു. തദ്ദേശീയ ജനങ്ങളിലെ ഉന്നതവർഗ്ഗങ്ങളുമായി അവർക്കു സാമൂഹ്യജീവിതം പങ്കിടുവാൻ താല്പര്യവുമായിരുന്നു. അങ്ങനെ നസ്രാണിമാപ്പിളമാർ അഥവാ മാർത്തോമ്മാ ക്രിസ്ത്യാനികൾ യഹൂദ, ദ്രാവിഡ, ജനവിഭാഗങ്ങളുടെ സങ്കര സമൂഹമായി കണക്കാക്കപ്പെടണം. മാർത്തോമ്മാ ക്രിസ്ത്യാനികളുടെ ആചാരാനുഷ്ഠാനങ്ങൾ അറമായ അഥവാ സുറിയാനി താല്പര്യം, പഴയനിയമപേരുകളോടുള്ള പൈതൃകബന്ധം, ഇങ്ങനെ പലതും ഒരു യഹൂദരക്തബന്ധത്തിന്റെ സൂചന നൽകുന്നു. ഇത് കൂടുതൽ ചർച്ചയ്ക്ക് വിഷയീഭവിക്കട്ടെ.

4. “രക്തബന്ധ”ത്തിന്റെ രസംകൊല്ലുന്ന ചോദ്യങ്ങളും രസമുറുന്ന ന്യായങ്ങളും

മാർത്തോമ്മാ ക്രിസ്ത്യാനികളുടെ യഹൂദപൈതൃകം രസകരമായ ഒരു സമസ്യയാണ് അനാവരണം ചെയ്യുന്നത്. പക്ഷേ, രസംകൊല്ലുന്ന ചില ചോദ്യങ്ങൾ ആ സമസ്യയുടെ ഭാഗമാണുതാനും.

മലങ്കര ക്രിസ്ത്യാനികളുടെ മാർത്തോമ്മാ പൈതൃകം വളരെ പുരാതനവും ശക്തവുമായ തദ്ദേശീയ മൊഴിപാരമ്പര്യമാണ്. പുരാതനമായ ഈ മൊഴി പാരമ്പര്യത്തോടുചേർന്ന് ഒരു യഹൂദബന്ധം കൂടി ഇതഃപര്യന്തം പറഞ്ഞു കേൾക്കാത്തത് എന്തുകൊണ്ട് എന്നതാണ് ഒന്നാമത്തെ ചോദ്യം. യഹൂദബന്ധത്തിനു പകരം, ബ്രാഹ്മണ കുടുംബബന്ധം പ്രബലമായതെന്തുകൊണ്ട് എന്നത് രണ്ടാമത്തെ ചോദ്യമാണ്. ലഭ്യമായിട്ടുള്ള പുരാതന സന്ദർശനവിവരങ്ങളിലൊന്നും മലബാർ തീരത്തെ ആദിമ ക്രിസ്ത്യാനികൾ യഹൂദ പശ്ചാത്തലത്തിൽ നിന്നുള്ളവരാണ് സൂചിപ്പിക്കാതിരുന്നത് എന്തുകൊണ്ട് എന്നത് മൂന്നാമത്തെ ചോദ്യമാണ്. ഇതും ഇതുപോലെയുള്ള മറ്റനേകം ചോദ്യങ്ങളും നമുക്കു മുമ്പിലുണ്ട്.

എന്നാൽ ഇവിടെ യഹൂദബന്ധത്തിന് ന്യായീകരണം നൽകുന്ന ചില വാദങ്ങൾ തള്ളിക്കളയാവുന്നതുമല്ല.

1. മാർത്തോമ്മാ ക്രിസ്ത്യാനികൾ യഹൂദപൈതൃകം ഉള്ളവരായിരുന്നുവെങ്കിലും, ശുദ്ധമായ ഒരു യഹൂദ വംശീയ പാരമ്പര്യം കാത്തുസൂക്ഷിക്കുവാൻ ഒട്ടും ഇഷ്ടപ്പെട്ടിരുന്നില്ല എന്നുവേണം കരുതാൻ. കാരണം യഹൂദ പരിശുദ്ധനായോ, വംശാവലിപെരുമയോ ഒന്നും ക്രൈസ്തവ സുവിശേഷപ്രകാരം പ്രധാനപ്പെട്ടതായിരുന്നില്ല. മാത്രമല്ല, തദ്ദേശീയ ജനവിഭാഗങ്ങളുമായി കൂടിക്കലർന്ന ഒരു യഹൂദ സങ്കരജാതിയ്ക്ക്, യഹൂദപശ്ചാത്തലം ഉയർത്തിപ്പറയുവാൻ ഒട്ടും താല്പര്യം തോന്നിക്കാണില്ല.

2. നിലവിലിരുന്ന സാമൂഹ്യ പശ്ചാത്തലത്തിൽ, ഹിന്ദുസമൂഹത്തിലെ ഉപരിവർഗ്ഗങ്ങളുമായുള്ള ബന്ധത്തിന് കൂടുതൽ വില കല്പിച്ചിരുന്നുതാനും.

3. മലബാർ തീരം സന്ദർശിച്ചവരുടെ കുറച്ചൊക്കെ വിവരങ്ങൾ ലഭ്യമായത് താരതമ്യേന മധ്യകാല ഘട്ടത്തിൽ നിന്നൊക്കെയാണ്. അന്ന് യഹൂദബന്ധം ഒരു വിഷയമേ അല്ലായിരുന്നു. ലോകത്തിന്റെ പലഭാഗത്തും യഹൂദ ക്രിസ്ത്യാ

നികളുടെ പിൻക്കാല ചരിത്രത്തിൽ “യഹൂദ” ബന്ധം ഒട്ടും പ്രധാനപ്പെട്ടതായി കാണുന്നില്ലതാനും

4. പാൻറീസ് വന്നപ്പോൾ എബ്രായ ഭാഷയിലെ വി. മത്തായിയുടെ സുവിശേഷം കണ്ടതായി പറയപ്പെട്ടതിൽ നിന്ന് ഊഹിക്കാവുന്നത്, ഒരു പക്ഷേ എബ്രായ അഥവാ അറമായ ഭാഷ പരിചിതമായ ഒരു സമൂഹം ഇവിടെ ക്രിസ്തീയ വിശ്വാസത്തിലേക്ക് വന്നുവെന്നതാണല്ലോ.

5. യഹൂദർ യാഥാസ്ഥിതിക സമ്പ്രദായങ്ങളിൽ പുണ്യം പോലെയുള്ള ചരടുധരിക്കുകയും കൂടുമിപോലെ മുടി സൂക്ഷിക്കുകയും ചെയ്യുന്നുണ്ട്. യഹൂദ കുടുംബവ്യവസ്ഥിതിയിൽ പുരുഷന് മുൻതൂക്കം ഉണ്ട്. യഹൂദർക്ക് വിവാഹത്തോടനുബന്ധിച്ച് കല്യാണപ്പാട്ടുകളും ചടങ്ങുകളും ഭവനത്തിൽ ഉണ്ട്. ഇവ പലതും പിൻക്കാല ബ്രാഹ്മണ സമ്പ്രദായങ്ങളുമായി സാമ്യമുള്ളതും ആയിത്തീർന്നു. ഇതിനിടയിൽ യഹൂദ പാരമ്പര്യവുമായി വ്യക്തമായ ഒരു ബന്ധപ്പെടുത്തൽ നടന്നില്ല എങ്കിലും, അത് ഒരു ചരിത്ര വസ്തുതയായിരുന്നിരിക്കണം.

6. മാർത്തോമ്മാ ക്രിസ്ത്യാനികളുടെ ഇടയിൽ, പഴയനിയമപേരുകൾക്കുള്ള പ്രാധാന്യം, അറമായ-സുറിയാനി പദങ്ങളോടുള്ള അടുപ്പം, അറിഞ്ഞോ അറിയാതെയോ ഒരു ഉപരിവർഗ്ഗമെന്ന അവബോധം, ശരീരഘടനയിലും നിരഭേദങ്ങളിലും പണ്ടത്തെ വെളുത്ത ഇരുണ്ട യഹൂദ വർഗ്ഗങ്ങളോടുള്ള സാമ്യം എന്നിവ പരിഗണിച്ചാൽ ഒരു യഹൂദബന്ധം ഊഹിച്ചെടുക്കാവുന്നതാണ്.

7. മലങ്കരയിൽ പ്രചാരത്തിലിരുന്ന “റമ്പാൻപാട്ട്” മാർത്തോമ്മൻ പെരുമയുമായി ബന്ധപ്പെടുത്തുന്നതാണ്. റമ്പാൻ പാട്ടിൽതന്നെ, “...നാല്പതു യുദജനങ്ങളുമായ് ഒന്നരവർഷങ്ങൾക്കുള്ളിടയിൽ മാമോദീസാ കൈക്കൊണ്ടു” എന്നു രേഖപ്പെടുത്തിയിട്ടുണ്ട്. (റമ്പാൻ പാട്ട് അത്ര പുരാതനമായ ഒരു പാട്ടാണെന്ന് കരുതാൻ പറ്റില്ല.)

8. ജനനം, മരണം മുതലായവയോട് ബന്ധപ്പെട്ട് മലങ്കര നസ്രാണികൾ പാലിച്ചുപോന്ന ചില ‘ശുദ്ധി’ സങ്കല്പങ്ങൾ, യഹൂദരുടെ ‘ശുദ്ധി’ സങ്കല്പങ്ങളുമായി സാമ്യമുള്ളതാണ്. നാലാം നൂറ്റാണ്ടിനുശേഷം ചേരനാട്ടിൽ ശക്തമായി കടന്നുവന്ന നമ്പൂതിരിമാരുമായി നസ്രാണികൾക്ക് പല കാര്യങ്ങൾക്കും സമാനതയുണ്ടായി. ഈ സമാനത നമ്പൂതിരിമാരുമായി നസ്രാണികളെ ബന്ധിപ്പിച്ച് ചരിത്രം മെനയുവാൻ ഇടയാക്കിയതിന്റെ അടിസ്ഥാനത്തിലായിരിക്കണം 1906ൽ വി. നാഗം അയ്യ ‘ട്രാവൻകൂർ സ്റ്റേറ്റ് മാനുവലിൽ’ മാപ്പിള നസ്രാണികൾ നമ്പൂതിരി കുടുംബങ്ങൾ മതം മാറിയവരാണെന്ന് പറയുന്നത്.

9. മാർത്തോമ്മാ ശ്ലീഹാ ആദ്യം സുവിശേഷം അറിയിച്ചത് വടക്കുംതെക്കുമുള്ള ഇന്ത്യയിലെ യഹൂദരോട് ആയിരുന്നുവെന്ന വസ്തുതയെ സാധൂകരിക്കുന്നതാണ് ചരിത്രകാരന്മാരുടെ പലരുടെയും നിരീക്ഷണങ്ങൾ. (എൽ. അനന്തകൃഷ്ണ അയ്യർ, ക്ലോഡിയസ് ബുക്കാനൻ, ഇസഡ്. എം. പാറേട്ട്, ഫാ. ജോസഫ് ചീരൻ മുതലായവർ) ഉത്തരകേരളത്തിലെ പാലൂർ ജൂതക്കുന്നിലെ സിനഗോഗ് ഭാരതത്തിലെ ആദ്യത്തെ ക്രിസ്തുമതദേവാലയമായിത്തീർന്നുവെന്നും മതപരിവർത്തനം ചെയ്ത യഹൂദർ ആദ്യത്തെ ഭാരതീയ ക്രൈസ്തവരുമായിത്തീർന്നുവെന്ന് ഫാ. ചീരൻ വ്യക്തമായി പറയുന്നു.

10. മലങ്കര നസ്രാണികളുടെ നല്ലൊരു വിഭാഗത്തിന്റെ പ്രധാന പൈതൃകം യഹൂദമാണെന്ന് ഏറെക്കുറെ അനുമാനിക്കാമെങ്കിലും, ദക്ഷിണഭാരതത്തിൽ നാലാം നൂറ്റാണ്ടിനു മുമ്പ് ശക്തിപ്രാപിച്ചിരുന്ന ജൈന, ബുദ്ധ വിഭാഗങ്ങളിൽപ്പെട്ട ദ്രാവിഡ ജനങ്ങളും ക്രിസ്തുമതം സ്വീകരിച്ചുവെന്നും, അവരെയും നസ്രാണികൾ എന്നുവിളിച്ചിരുന്നു എന്നും വിചാരിക്കേണ്ടിയിരിക്കുന്നു.



സോപാന അക്കാദമിയിൽ നടന്ന ചിത്രകലാ ക്യാമ്പിൽ പങ്കെടുത്തവർ സൃഷ്ടിച്ചതുമായി.



ശിശിരകാലത്തിനു ശേഷം വസന്തമുണ്ട്

മായൽത്തോ

കർത്താവിന്റെ ദേവാലയപ്രവേശനം

(വി. ലൂക്കോ 2:36-40)

ഫാ. മാത്യു വർഗീസ് കുളങ്ങാട്ടിൽ



നമ്മുടെ സുറിയാനി പാരമ്പര്യത്തിൽ ഫെബ്രുവരി രണ്ടിനാണ് സാധാരണ നാം ഈ ദിനം ആചരിക്കുന്നത്. അടുത്ത കാലത്ത് കേട്ട ഒരു ചോദ്യം പ്രസക്തമാണ്. കൊട്ടാരസദൃശമായ ദേവാലയം പണികഴിപ്പിക്കുന്നു. എന്നാൽ ജനം പോകുന്നത് ധ്യാനകേന്ദ്രങ്ങളിലെ ഓലപ്പെടുകളിലേക്ക്. എന്തുകൊണ്ടാണിങ്ങനെ സംഭവിക്കുന്നത്. മാറ്റത്തിന്റെ ആരാധനയ്ക്കായി മാറി സഞ്ചരിക്കുന്ന വരാണവർ. എന്നാൽ പുറത്തേക്ക് പോകുന്നവർക്കല്ല, അകത്തുള്ളവർക്കാണ് മാറ്റങ്ങൾക്ക് നാന്ദി കുറിക്കാനാവുക. ദേവാലയത്തെ ശുദ്ധീകരിക്കാൻ ചാട്ടയെടുത്തത് ദേവാലയ കാര്യങ്ങളിൽ തൽപ്പരനായവനാണ്. യാതൊരു ആരാധനകളിലും പങ്കെടുക്കാത്തവരാണല്ലോ ഇപ്പോൾ പല പള്ളികാര്യങ്ങളും തീരുമാനിക്കുന്നത്.

ആശേർ ഗോത്രത്തിലെ ഹന്നാ എന്ന പ്രവാചകിയെ കുറിച്ച് പരാമർശത്തോടെയാണ് വായനാഭാഗം ആരംഭിക്കുക. ബാബേൽ പ്രവാസം കഴിഞ്ഞ് തിരികെ എത്തിയവരാണ് ആശേർ ഗോത്രക്കാർ. മിറിയാം, ദബോറ തുടങ്ങിയവരെയും പ്രവാചകിമാരായി പറയുന്നുണ്ട്. യഹൂദ ബാലികമാർ 14-ാം വയസ്സിൽ വിവാഹിതരാകാറുണ്ട്. ഏഴു വർഷത്തെ വിവാഹജീവിതത്തെ തുടർന്ന് 21 വയസ്സിൽ വൈധവ്യത്തിന്റെ ശിരോലിഖിതമായിരുന്നു ഹന്നായുടേത്. 84 വർഷം ദൈവാലയവാസം. അങ്ങിനെ വരുമ്പോൾ 105 വയസ്സ് പ്രായമുണ്ടാകണം അവർക്ക്.

1. ദേവാലയ പ്രവേശനത്തിന്റെ ഭിന്നതലങ്ങൾ

ഹന്നാ ദൈവാലയവാസത്തിന്റെ 85 സംവത്സരങ്ങളിലൂടെ ദൈവമാണ് സർവ്വ സ്വവും എന്ന് ധ്യാനിച്ച വ്യക്തിത്വമായിരുന്നു. അത്തരമൊരുവളാണ് കർത്താവിനെ ഇസ്രായേലിന്റെ രക്ഷകനായി ചൂണ്ടിക്കാണിക്കുന്നത്. ഉപവാസത്തിലും പ്രാർത്ഥനയിലും ഉറ്റിരുന്ന ഒരുവൾ രക്ഷകനെ പ്രകാശിപ്പിക്കുന്ന ഇടമായി ദൈവാലയം മാറുന്നു.

ദൈവാലയം ഒരുക്കപ്പെട്ടവരുടെ സമൂഹം ആകുമ്പോൾ അവിടെ രക്ഷാചരിത്രത്തിന്റെ വിളംബരമുണ്ടാകും. രക്ഷയുടെ ശംഖൊലിയായി സഖറിയാ പുരോഹിതൻ ദൈവത്തിന്റെ ദൂതൻ പ്രത്യക്ഷപ്പെട്ടത് ദേവാലയത്തിൽ വച്ചാണ് (ലൂക്കോസ് 1:11). പഠിക്കുവാനും പഠിപ്പിക്കുവാനും കർത്താവ് ഈ വിശുദ്ധാലയത്തിലേക്ക് പിന്നീട് എപ്പോഴും എത്തിയിരുന്നു (ലൂക്കോസ് 2:42-51; 19:47). യേശു മാത്രമല്ല തന്റെ ശിഷ്യന്മാരും പള്ളിയാരാധനകളിൽ സംബന്ധിച്ചവരാണ് (ലൂക്കോസ് 24:51; അപ്പോ. 3:1). ദൈവവചനം പഠിപ്പിക്കുവാനും, പഠിക്കുവാനും ഉള്ള ഇടങ്ങളാണ് ദേവാലയം എന്ന സങ്കല്പം പോലും ഇന്ന് നഷ്ടപ്പെടുകയാണ്. ഹന്നായെപ്പോലെ ഒരുക്കമുള്ളവരുണ്ടാകുമ്പോൾ ദൈവാലയം രൂപാന്തരപ്പെടുന്ന ഒരു സമൂഹത്തിന് ശംഖൊലി മുഴക്കുക തന്നെ ചെയ്യും.

2. വിമോചകന്റെ വിധേയത്വം

ലോകത്തിന് വിമോചനവെളിച്ചം നൽകിയ ക്രിസ്തു നിയമങ്ങൾക്ക് വിധേയനായിട്ടാണ് ഈ ലോകജീവിതത്തെ ദീപ്തമാക്കിയത്. കനേഷ്മാരി കണക്കിന് വിധേയമായപ്പോൾ പോലും അവിടുന്ന് രാഷ്ട്രനിയമങ്ങളോട് വിധേയത്വം കാണിക്കുകയായിരുന്നു. മായൽത്തോയിൽ ആത്മസമർപ്പണത്തിന് അർപ്പിക്കപ്പെടുമ്പോൾ കർത്താവ് തന്റെ മതജീവിതത്തിന്, ആദ്ധ്യാത്മികജീവിതത്തിന്റെ ചട്ടങ്ങളെ പാലിക്കുകയായിരുന്നല്ലോ. മറ്റുള്ളവരെ വിമോചിപ്പിക്കുമ്പോൾ വിശിഷ്ടമായ തലങ്ങളെ അവഗണിക്കാതിരിക്കാനും ഉത്തരവാദിത്തം ഉണ്ട്.

അത് യേശു നിർവ്വഹിച്ചത് 40-ാം വാക്യത്തിൽ പറയുന്നതുപോലെ വളർന്നതിലാണ്. “പൈതൽ വളർന്നു. ജ്ഞാനം നിറഞ്ഞു. ആത്മാവിൽ ബലപ്പെട്ടു. ദൈവകൃപയും അവനോടു കൂടെ ഉണ്ടായിരുന്നു.” നമ്മുടെ കുഞ്ഞുങ്ങൾ വളരുന്നുണ്ടെങ്കിലും ആത്മാവിലോ, ജ്ഞാനത്തിലോ, ദൈവകൃപയിലോ ബലപ്പെ

ടുന്നില്ല. വളർച്ചയുടെ പൂർണ്ണതയിലാണ് ദൗത്യനിർവ്വഹണം. അതിനുള്ള ഒരു കൈകലമാകണം ബാല്യമെന്ന് സാരം.

3. ദൈവാലയ പ്രവേശനത്തിലെ ദൈവഹിതം

പ്രസവിച്ച സ്ത്രീകൾക്ക് ശുദ്ധീകരണമെന്നത് യെഹൂദ മര്യാദയുടെ ഭാഗമായിരുന്നു. സഭയിലും ഈ രീതി ഉണ്ടായിരുന്നല്ലോ. ലേവ്യ പുസ്തകത്തിൽ (12:1-8) സൂചിപ്പിക്കുന്നപ്രകാരം കുട്ടി ആണെങ്കിൽ നാൽപ്പതാം ദിവസവും, പെൺകുഞ്ഞാണെങ്കിൽ എഴുപതാം ദിവസവും ശുദ്ധീകരണം പ്രാപിക്കണമായിരുന്നു. ഇതും ഇവിടെ നിറവേറ്റപ്പെട്ടു. ദൈവാലയ പ്രവേശനം അങ്ങിനെ ദൈവവചനത്തിന്റെ നിവൃത്തിയാകലാകുവാൻ തിരുകുടുംബം ശ്രദ്ധിച്ചിരുന്നു.

പരീക്ഷയുടെ പ്രലോഭനത്തിന്റെയും ദിനങ്ങളിൽ തിരുവചനം ഉദ്ധരിച്ച് സാത്താനെ വീഴ്ത്തിയ യേശുതമ്പുരാനെ ഓർമ്മിക്കുക. ഹന്നാ എന്ന പ്രവാചകിയുടെ ജീവിതത്തിലും അതൊക്കെ ഉണ്ടായിരിക്കണം. ഓഡ് ടു ദി വെസ്റ്റ് വിൻഡ് എന്ന കവിതയിൽ പി. ബി. ഷെല്ലി ചോദിക്കുന്ന ചോദ്യം പോലെയാകാം അത്. “If winter comes, can spring be far behind?” മരവിപ്പിക്കുന്ന ശിശിരകാലത്തിനുശേഷം വൈകാതെ വസന്തം വരാതിരിക്കുമോ? ശുഭാപ്തി വിശ്വാസത്തിന്റെ സാഫല്യമാണ് ഇവിടെ നാം കാണുക.

അന്ത്യനിമിഷങ്ങളിൽ മിഴിപുട്ടുമ്പോൾ എന്റെ ആത്മാവിനെ നിങ്കൽ ഭരമേൽപ്പിക്കുന്നുവെന്ന സങ്കീർത്തനം ചൊല്ലി ആത്മാവിനെ പിതാവാം ദൈവത്തിൽ സമർപ്പിച്ച് കൊടുത്തവൻ ദൈവവചനത്തെ നിറവേറ്റിയതിന്റെ ധന്യത കൂടിയാണ് ദേവാലയപ്രവേശനം. ദൈവത്തിനായി കാത്തിരുന്ന ഹന്നായുടെ സംതൃപ്തിയുടെ സന്തോഷമാണ് ഈ വേദഭാഗത്ത് നാം കാണുക. ഒരുങ്ങുന്നവരും കാത്തിരിക്കുന്നവരും ദൈവസന്നിധിയിലേക്ക് എത്ര സന്തോഷത്തോടെ അടുത്ത് ചെല്ലുന്നുവെന്ന് ഇതോർമ്മിപ്പിക്കുന്നുണ്ടാകണം. ഇന്നലെയിൽ നിന്ന് പഠിക്കുക, ഇന്ന് ജീവിക്കുക. നാളെയെ കുറിച്ച് പ്രതീക്ഷിക്കുകയെന്ന ഐൻസ്റ്റീന്റെ വാക്കുകൾ ഹന്നായുടെ പ്രസന്നമായ വാർദ്ധക്യത്തെ ഓർമ്മിപ്പിക്കുന്നു. □

പിറവും പള്ളിക്കേസ്: മൂന്നാമത്തെ ബെഞ്ചും പിന്മാറി

കൊച്ചി: ഹൈക്കോടതിയിൽ പിറവും പള്ളിക്കേസ് പരിഗണിക്കുന്നതിൽനിന്നു മറ്റൊരു ബെഞ്ചുകൂടി പിന്മാറി. ജസ്റ്റിസ് സി.കെ. അബ്ദുൽ റഹീം, ജസ്റ്റിസ് ടി.വി. അനിൽകുമാർ എന്നിവരുടെ ബെഞ്ചാണ് ഇന്നലെ കാരണം വ്യക്തമാക്കാതെ കേസിൽനിന്നു പിന്മാറിയത്. ഹർജികൾ മറ്റൊരു ബെഞ്ച് പരിഗണിക്കും. പിറവും സെന്റ് മേരീസ് പള്ളിക്കേസിലെ സുപ്രീം കോടതിയുടെ വിധി നടപ്പാക്കണമെന്ന ഓർത്തഡോക്സ് വിഭാഗത്തിന്റെയും പ്രശ്നങ്ങൾ സമാധാനപരമായി പരിഹരിക്കണമെന്ന യാക്കോബായ വിഭാഗത്തിന്റെയും ഹർജികളാണ് ഹൈക്കോടതി പരിഗണിക്കുന്നത്.

ജസ്റ്റിസ് പി.ആർ. രാമചന്ദ്ര മേനോൻ, ജസ്റ്റിസ് ദേവൻ രാമചന്ദ്രൻ എന്നിവരുൾപ്പെട്ട ബെഞ്ചിലാണ് ഹർജികൾ ആദ്യമെത്തിയത്. ജസ്റ്റിസ് ദേവൻ രാമചന്ദ്രൻ അഭിഭാഷകനായിരിക്കെ പള്ളിക്കേസിൽ ഹാജരായിട്ടുണ്ടെന്നു കേസിൽ കക്ഷി ചേരാതെത്തീർന്ന ഹർജിക്കാരൻ ചൂണ്ടിക്കാണിച്ചതോടെ 2018 ഡിസംബർ 11 ന് ഈ ബെഞ്ച് പിന്മാറി. തുടർന്നു ഹർജികൾ ജസ്റ്റിസ് വി. ചിദംബരേഷ്, ജസ്റ്റിസ് ആർ. നാരായണ പിഷാരടി എന്നിവരുൾപ്പെട്ട ബെഞ്ചിൽ വന്നു. ജസ്റ്റിസ് ചിദംബരേഷ് അഭിഭാഷകനായിരിക്കെ പള്ളിക്കേസിൽ ഹാജരായിട്ടുണ്ടെന്നു കക്ഷികൾ വ്യക്തമാക്കിയതോടെ ഡിസംബർ 21 ന് ഈ ബെഞ്ചും പിന്മാറി.തുടർന്നാണു ജസ്റ്റിസ് സി.കെ. അബ്ദുൽ റഹീം, ജസ്റ്റിസ് ടി.വി. അനിൽകുമാർ എന്നിവരുൾപ്പെട്ട ബെഞ്ചിന്റെ പരിഗണനയ്ക്ക് ഹർജികൾ എത്തിയത്.




Malankara Church Delegation at the Ethiopian Timkat – Epiphany & Message from Catholicos of the East



Addis Ababa- Ethiopia: A delegation from the ancient Malankara Church took part in the Timkat – Epiphany (2019) celebrations held in Ethiopia. Metropolitan Joshua Mar Nichodimos of Niliackkal was co-celebrant (with the two Patriarchs) His Holiness Abune Mathias of Ethiopia and His Holiness Abune Merkorios of Ethiopia at the ‘ceremony of the blessing of water’.

During the Timkat gathering in the Capital City of Addis, Metropolitan Nichodimos read the message from His Holiness Moran Mar Baselios Marthoma Paulose II to the Church of Ethiopia on the glorious occasion of the Timkat – Epiphany celebrations. The Malankara Delegation also took part in the Kethara procession (held a day before the Timkat).

Led by Metropolitan Joshua Mar Nichodimos of Niliackkal the delegation from the Malankara Orthodox Church included Very. Rev Fr. Nathaniel Ramban and Fr. Yuhanon Varghese, Fr. Dr. Jossi Jacob (Faculty of the Holy Trinity University College and the delegate of the Catholicos of East to the Church of Ethiopia) and Fr. John Thomas (Malankara Church -USA).



കോട്ടയം ഓർത്തഡോക്സ് സെമിനാരി സന്ദർശിച്ച എത്യോപ്യൻ വിദ്യാർത്ഥികൾ ആരാധനയിൽ പങ്കെടുക്കുന്നു.

ചാലിശ്ശേരി പള്ളി: ഹർജി സുപ്രീംകോടതി തള്ളി

ന്യൂഡൽഹി: തൃശൂർ ചാലിശ്ശേരി സെന്റ് പീറ്റേഴ്സ് പള്ളിക്കേസിൽ യാക്കോബായ സഭ സമർപ്പിച്ച ഹർജി സുപ്രീം കോടതി തള്ളി. ജസ്റ്റിസ് അരുൺ മിശ്ര, ജസ്റ്റിസ് നവീൻ സിൻഹ എന്നിവരുടെ ബെഞ്ചാണ് കേസ് തള്ളിയത്. സുപ്രീം കോടതിയുടെ ഉത്തരവ് നടപ്പാക്കേണ്ടതാണെന്ന് ബെഞ്ച് പരാമർശിച്ചു. കയ്യുക്ക് ഉപയോഗിച്ച് വിധി അട്ടിമറിക്കാൻ ശ്രമിക്കരുത്. മസിൽ പവർ ഉപയോഗിച്ച് കോടതി ഉത്തരവ് അട്ടിമറിച്ച് ഒന്നും നേടാൻ ശ്രമിക്കരുതെന്നും വിധി പറഞ്ഞ കേസിൽ മറ്റൊന്നും സാധ്യമല്ല എന്നും ജഡ്ജിമാർ വ്യക്തമാക്കി.

മലങ്കര സഭയ്ക്കു കീഴിലെ എല്ലാ പള്ളികളും 1934 ലെ സഭാ ഭരണ ഘടന പ്രകാരം ഭരിക്കേണ്ടതാണെന്ന് സുപ്രീം കോടതി ഉത്തരവാ യിരുന്നു. പിറവം പള്ളിക്കേസിൽ വിധി പറഞ്ഞത് ജസ്റ്റിസ് അരുൺ മിശ്ര ആയിരുന്നു. കട്ടച്ചിറ പള്ളിക്കേസ് വാദം കേട്ട മൂന്നംഗ ബെഞ്ചിലെ അംഗ മായിരുന്നു ജസ്റ്റിസ് സിൻഹ. സുപ്രീം കോടതിയിൽ ഓർത്തഡോക്സ് സഭയ്ക്കായി ചന്ദേർ ഉദയ്സിങ്, ഇ.എം. സദുൽ അനം യാക്കോബായ സഭയ്ക്കു വേണ്ടി വി. ഗിരി, നിഷേ രാജൻ എന്നിവർ ഹാജരായി.



കൊട്ടാരക്കര കൺവൻഷൻ

കൊട്ടാരക്കര: കൊട്ടാരക്കര കൺവൻഷനിൽ മാർത്തോമ്മാ സഭയിലെ കൊട്ടാരക്കര-പുനലൂർ ഭദ്രാസനാധിപൻ ഡോ യൂയാക്കീം മാർ കുറിലോസ് എപ്പിസ്കോപ്പയുടെയും, വന്യ വൈദികരുടെയും സാന്നിധ്യം. ഫാ. ബിജു മാത്യു പുളിക്കൽ സുവിശേഷ ഘോഷണം നടത്തി. മാർത്തോമ്മാ സഭാ കൊട്ടാരക്കര-പുനലൂർ ഭദ്രാസനാധിപൻ ഡോ യൂയാക്കീം മാർ കുറിലോസ് എപ്പിസ്കോപ്പ ഉപക്രമ പ്രസംഗം നടത്തി. കൊട്ടാരക്കര-പുനലൂർ ഭദ്രാസനാധിപൻ ഡോ. യൂഹാനോൻ മാർ തേവോദോറോസ് മെത്രാപ്പോലീത്താ അധ്യക്ഷത വഹിച്ചു.



വീണാ ജോർജ് എം.എൽ.എ. യ്ക്ക് ദേശീയ പുരസ്കാരം

യുത്ത് പാർലമെന്റിൽ വീണാ ജോർജ് എം.എൽ.എ. ആദർശ യുവ സാമാജിക പുരസ്കാരത്തിന് അർഹയായി. കേന്ദ്ര യുവജനക്ഷേമ, കായിക മന്ത്രാലയത്തിന്റെയും മഹാരാഷ്ട്രയിലെ ഉന്നത സാങ്കേതിക വിദ്യാഭ്യാസ വകുപ്പിന്റെയും സ്പോർട്സ് യുവജനക്ഷേമ വകുപ്പിന്റെയും യൂണൈസ്കോ യുടെയും സഹായത്തോടെ പുനെ ക്യാമ്പിൽ നടക്കുന്ന യുവജനങ്ങളുടെ പാർലമെന്റിലാണ് പുരസ്കാരം നൽകിയത്. ഹിമാചൽപ്രദേശ് നിയമസഭാ സ്പീക്കർ ഡോ. രാജീവ് ബിൻഡാൽ പുരസ്കാരം സമ്മാനിച്ചു.

പഴത്തോട്ടം സെന്റ് മേരീസ് ഓർത്തഡോക്സ് പള്ളിയിൽ പോലീസ് പ്രൊട്ടക്ഷൻ

എറണാകുളം: പഴത്തോട്ടം സെന്റ് മേരീസ് ഓർത്തഡോക്സ് പള്ളിയിൽ പെരുന്നാൾ ദിവസങ്ങളായ 25, 26, 27 എന്നീ ദിവസങ്ങളിൽ ഓർത്തഡോക്സ് വിഭാഗത്തിന് പെരുന്നാൾ നടത്തുന്നതിനും മറ്റും ആവിശ്യമായ സൗകര്യങ്ങൾ ചെയ്യുന്നതിന് പോലീസ് പ്രൊട്ടക്ഷൻ ഉത്തരവായി. എറണാകുളം ജില്ലാ കോടതിയുടെയാണ് ഉത്തരവ്.

സെൻട്രൽ സോൺ വൈദിക സമ്മേളനം

കോട്ടയം, കോട്ടയം സെൻട്രൽ, നിരണം, ചെങ്ങന്നൂർ, മാവേലിക്കര, അടൂർ തുവമൺ നിലക്കൽ ഭദ്രസനങ്ങൾ ഉൾക്കൊള്ളുന്ന സെൻട്രൽ സോൺ വൈദിക സമ്മേളനം 29 ചൊവ്വ രാവിലെ 9.30ന് മാക്കാംകുന്ന് സെന്റ് സ്റ്റീഫൻസ് കത്തീഡ്രലിൽ നടത്തപ്പെടുന്നു. മാത്യുസ് മാർ സേവേറിയോസിന്റെ അധ്യക്ഷതയിൽ കുര്യാക്കോസ് മാർ ക്ളീമീസ് തിരുമേനി ഉദ്ഘാടനം ചെയ്യും. മലങ്കരസഭാ ഗുരുരത്നം ഫാ. ഡോ. ടി. ജെ. ജോഷ്യാ ക്ലാസ് നയിക്കും. മാത്യുസ് മാർ തേവോദോസിയോസ്, യൂഹാനോൻ മാർ ദിത്സ്കറോസ്, മാത്യുസ് മാർ തിമോത്തിയോസ്, അലക്സിയോസ് മാർ യൂസേബിയോസ്, സഖറിയാസ് മാർ അപ്രേം എന്നീ തിരുമേനിമാർ ചർച്ച നയിക്കും.



ചുരുത്തറ കൺവൻഷൻ പ. കാതോലിക്കാ ബാവാ ഉദ്ഘാടനം ചെയ്യുന്നു.



പ. മാത്യുസ് ദിത്ത്യാൻ ബാവായുടെ ഓർമ്മപ്പെരുനാളിനോട് അനുബന്ധിച്ചു നടന്ന അനുസ്മരണ സമ്മേളനത്തിൽ ഡോ. മാത്യുസ് മാർ സേവേറിയോസ് പ്രസംഗിക്കുന്നു.



യൂഹാനോൻ മാർ മിലിത്തിയോസിനെ യുവജനപ്രസ്ഥാനം പ്രസിഡന്റ് യൂഹാനോൻ മാർ ക്രിസോസ്റ്റമോസ് തൃശൂർ ഭദ്രാസന അരമനയിൽ സന്ദർശിച്ചു. യുവജനപ്രസ്ഥാനം കേന്ദ്ര ജനറൽ സെക്രട്ടറി ഫാ. അജി, കേന്ദ്ര ട്രഷറർ ജോജി, കേന്ദ്ര സെക്രട്ടറിമാരായ എൽജോ, ഷിജോ, സോഹിൽ എന്നിവരും ഒപ്പമുണ്ടായിരുന്നു.

കോതമംഗലം കേസ്: പെറ്റീഷൻ തള്ളി

കൊച്ചി: കോതമംഗലം കേസിൽ കൂടുതൽ കാര്യങ്ങൾ പറയാനുണ്ട് എന്നാ വശ്യപ്പെട്ട് മാത്യു നെടുമ്പാറ ഇന്ന് ജസ്റ്റീസ് ഹരിപ്രസാദിന്റെ മുമ്പിൽ നൽകിയ ട്രൈ മുവി പെറ്റീഷൻ തള്ളി.



The Living Bread Publications presented The Unity Octave Award 2019 to Rev. Fr. Koshy Thomas on 19th January, 2019, at Ecumenical Christian Centre, Whitefield, Bangalore, for the 'Best Orthodox Priest in Bangalore' working in the Ecumenical and Inter-religious field.



ഉത്തമ സന്യാസിയായ അപ്രേം റമ്പാൻ

ഫാ. ഡോ. ജോൺ തോമസ് കരിങ്ങാട്ടിൽ

മൈലപ്രയിലെ വന്യ അപ്രേം റമ്പാച്ചൻ 101-ാം വയസ്സിൽ നമ്മിൽ നിന്നും വാങ്ങിപ്പോയി. കഴിഞ്ഞ മാർച്ച് 25-ന് ജന്മശതാബ്ദി ആഘോഷിച്ചു. വൈദികനായിട്ട് 70 വർഷം കഴിഞ്ഞിട്ടും എല്ലാ ഞായറാഴ്ചയും വി. കുർബ്ബാന അർപ്പിച്ചിരുന്നു. ഇതെല്ലാം ദൈവത്തിന്റെ മഹാകൃപ എന്നു മാത്രം അപ്രേം റമ്പാച്ചൻ പറഞ്ഞു.

നൂറ്റൊന്നാം വയസിലും രാവിലെ നാല് മണിക്ക് എഴുന്നേറ്റിരുന്നു. ഒരു മണിക്കൂർ യോഗ, പിന്നെ നടത്തം. അഞ്ചു മണിക്ക് ചാപ്പലിൽ പ്രാർത്ഥനയ്ക്ക് എത്തും. ഏഴുമണിയോടെ പ്രാർത്ഥനകൾക്ക് നേതൃത്വം നൽകും. ഭക്ഷണം കൃത്യമായി കഴിക്കും. നല്ല ഓർമ്മശക്തി ഉണ്ട്. പേര്, തീയതി, സംഭവങ്ങൾ എല്ലാം കൃത്യമായി പറയും.

നൂറാം വയസിലും വ്യായാമത്തിനായി നടക്കും. സഭയുടെ എല്ലാ പൊതുപരിപാടികളിലും പങ്കെടുക്കും. വസ്ത്രം സ്വന്തമായി അലക്കും. ബുധനും വെള്ളിയും ഉപവസിക്കും. എളിമയുടെയും ലാളിത്യത്തിന്റെയും ഉത്തമ മാതൃകയായിരുന്നു അപ്രേം റമ്പാൻ.

അപ്രേം റമ്പാൻ ഗുരുവായ പി. ഐ. മാത്യുസ് റമ്പാച്ചനെക്കുറിച്ച് പറയുന്നു:

ഒരു കഷ്ടാനുഭവ ആഴ്ച നടത്തുവാൻ ബാല്യത്തിൽ അട്ടച്ചാക്കൽ എത്തിയതാണ്. പിന്നീട് ആശ്രമത്തിൽ നിന്നും പോയിട്ടില്ല. വലുതായപ്പോൾ വലിയ പ്രാർത്ഥന മനുഷ്യൻ ആയിരുന്നു. എല്ലാവരെയും കരുതി. അദ്ദേഹത്തിന്റെ പ്രാർത്ഥന ജീവിതവും സഭാസേവനവും എന്നെ ആകർഷിച്ചു.

സഭയിൽ അദ്ദേഹം അടിയുറച്ചു നിന്നു. അദ്ദേഹത്തിന്റെ മൗനവ്രതം ദീർഘമാണ്. രോഗികളോടും ദുഃഖിതരോടും കരുണ കാട്ടി. പത്രോസ് മാർ ഒസ്താന്തിയോസ് തിരുമേനിയോടൊപ്പം മിഷൻ പ്രവർത്തനങ്ങളിൽ മാത്യുസ് റമ്പാച്ചൻ നേതൃത്വം നൽകി. മാത്യുസ് റമ്പാച്ചന്റെ പ്രാർത്ഥനയും മദ്ധ്യസ്ഥതയും ഞാൻ അനുഭവിച്ചിരുന്നു.

ജന്മശതാബ്ദിയിൽ അപ്രേം റമ്പാച്ചൻ ഓർമ്മിപ്പിക്കുന്നു:


ദൈവത്തിന്റെ കൃപകൊണ്ട് വലിയ രോഗം ഒന്നും ഉണ്ടായിട്ടില്ല. ആരോഗ്യ രഹസ്യം ദൈവത്തിന്റെ കൃപ ഒന്നു മാത്രം. വീട്ടിലും ആശ്രമത്തിലും നല്ല കായിക അദ്ധ്വാനം ചെയ്തിട്ടുണ്ട്. പ്രാർത്ഥനയും ഉപവാസവും ചെറുപ്പത്തിൽ തന്നെ ശീലിച്ചിരുന്നു.

പുതിയ തലമുറയ്ക്ക് സന്ദേശം:

പുതിയ തലമുറ ദൈവത്തെ അറിഞ്ഞ് ജീവിക്കണം. മദ്യമയക്കുമരുന്നു കൾക്ക് അടിമപ്പെടരുത്. നോമ്പ്, നമസ്കാരം, ദാനധർമ്മം എന്നിവ നടത്തണം. മാതാപിതാക്കളെ ബഹുമാനിക്കണം. സഭയിൽ ഉറച്ചു നിൽക്കണം. കണ്ണീരോടെ പ്രാർത്ഥിക്കണം. ദൈവത്തിൽ ആശ്രയിച്ചാൽ ഒരു കുഴപ്പവും ഉണ്ടാകുന്നില്ല.



2018-ലെ തൃക്കുന്നത്ത് സെമിനാരി ഓർമ്മപ്പെടുത്തലിൽ പങ്കെടുക്കുവാൻ എത്തിയപ്പോൾ.




വൈദികനായിരുന്നപ്പോൾ

അതുല്യനായ സന്യാസിവര്യൻ

കെ. വി. മാമ്മൻ

1919 മാർച്ച് 25-നു ജനിച്ചു. ബാല്യത്തിൽ തന്നെ പ്രഭാത-പ്രദോഷ വേളകളിലെ മുടങ്ങാത്ത കുടുംബാരാധന, പള്ളി ആരാധന, കൗദാശിക താൽപര്യം എന്നിവ ജീവിതത്തിന്റെ അവിഭാജ്യ ഘടകമായി സ്വീകരിച്ചു. പി. കെ. ഡേവിഡിനെ (റമ്പാച്ചൻ) എനിക്കു കഴിഞ്ഞ ഏഴു ദശാബ്ദക്കാലമായി വളരെ അടുത്തറിയാം. ബാല്യത്തിലും കൗമാര-യൗവന കാലഘട്ടങ്ങളിലും പിന്നീടും ആളിക്കത്തുന്ന വികാരപ്രകടനങ്ങളോടും പ്രശസ്തിക്കുവേണ്ടിയുള്ള ഓട്ടത്തോടും മുഖം തിരിഞ്ഞു നിന്നു. അടിയുറച്ച വിശ്വാസങ്ങളും പക്ഷതയുള്ള സ്വഭാവരീതികളുമായിരുന്നു പി. കെ. ഡേവിഡിന്റെ മുഖമുദ്ര. നല്ല മാതൃക സൃഷ്ടിച്ച അദ്ധ്യാപകൻ, സൽപരമാറ്റത്തിന്റെ പ്രതീകം, ഇടവകയിലെ എല്ലാവരെയും ഒരുപോലെ കാണുകയും അവരുടെ സ്നേഹാദരങ്ങൾ പിടിച്ചുപറ്റുകയും ചെയ്യുന്ന സ്വീകാര്യനായ വികാരി, ആശ്രമാംഗങ്ങളെ സമഭാവനയോടെ വീക്ഷിച്ചു അവരോടു പെരുമാറുന്ന ആശ്രമാധിപൻ, നിഷ്ഠയോടുകൂടിയ പ്രാർത്ഥന, ധ്യാനം എന്നിവ കൂടാതെ സത്ഗ്രന്ഥ പാരായണത്തിലൂടെ എന്നും പുതിയ പുതിയ അറിവു നേടുന്ന വിജ്ഞാനകുതുകി മുതലായ നിലകളിൽ റമ്പാച്ചനുള്ള സമുന്നത സ്ഥാനം ഒന്നു വേറെയാണെന്ന് എടുത്തു പറയാൻ എനിക്കു മറ്റാരുടെയും സാക്ഷ്യങ്ങൾ ഒന്നും ആവശ്യമില്ല.



അപ്രേം റമ്പാച്ചനു ഇത്രയും ദീർഘായുസ്സ് ലഭിക്കാനുള്ള കാരണത്തെപ്പറ്റി ചിന്തിച്ചപ്പോൾ “നിനക്കു നന്മയുണ്ടാകാനും ദീർഘായുസ്സുണ്ടാകാനും നിന്റെ അപ്പനേയും അമ്മയേയും ബഹുമാനിക്കുക” എന്ന വേദപുസ്തകത്തിലെ തങ്കവാക്യത്തെ അക്ഷരപ്രതി അനുസരിച്ചുകൊണ്ടു കൂടിയൊന്നെന്നുള്ള ഉത്തരമാണ് എനിക്കു ലഭിച്ചത്. അദ്ദേഹത്തിനു സ്നേഹനിധികളായ മാതാപിതാക്കളോടും അവർക്കു റമ്പാച്ചനോടും ഉണ്ടായിരുന്ന അനുപമ സ്നേഹവും വാത്സല്യവും മതിപ്പും അഭിമാനവും കരുതലും വിവരിക്കാൻ എന്റെ ഭാഷയ്ക്കു പരിമിതിയുണ്ടെന്നു സമ്മതിക്കാതെ തരമില്ല. റമ്പാച്ചനും യോജിക്കുന്ന തരത്തിൽ 71-ാം സങ്കീർത്തനത്തിലുള്ള ഒരു വൃദ്ധന്റെ പ്രാർത്ഥനയിൽ നിന്ന് ഒന്നുരണ്ട് വാക്യങ്ങൾ ഉദ്ധരിച്ചുകൊണ്ടു ഈ ഭാഗം അവസാനിപ്പിക്കാൻ ആഗ്രഹിക്കുന്നു.



“ദൈവമേ എന്റെ ബാല്യം മുതൽ നീ എന്നെ ഉപദേശിച്ചിരിക്കുന്നു. ഇന്നുവരെ ഞാൻ നിന്റെ അത്ഭുതപ്രവൃത്തികളെ അറിയിച്ചുവരികുന്നു. ദൈവമേ അടുത്ത തലമുറയോടു ഞാൻ നിന്റെ ഭുജത്തെയും വരുവാനുള്ള എല്ലാവരോടും നിന്റെ വീര്യപ്രവൃത്തിയേയും അറിയിക്കുവോളം വാർദ്ധക്യവും നരയും ഉള്ള കാലത്തും എന്നെ ഉപേക്ഷിക്കരുതേ. ദൈവമേ നിന്റെ നീതിയും അത്യുന്നതമായിരിക്കുന്നു.”

ഇരുപതാം നൂറ്റാണ്ടിന്റെ ആദ്യദശകങ്ങളിൽ മലങ്കരസഭയിൽ ഉണ്ടായ തർക്കവിതർക്കങ്ങളും കേസുകളുമെല്ലാം നേരിട്ടു കണ്ടതിനാൽ സഭയുടെ ശരിയായ നിലപാടുകൾ വ്യക്തമായി മനസ്സിലാക്കാനും പ. വട്ടശ്ശേരിൽ തിരുമേനിയും പ. ഗീവറുഗീസ് രണ്ടാമൻ ബാവായും തുടർന്നുവന്ന കാതോലിക്കാമാരും പാമ്പാടി തിരുമേനിയും മറ്റും ചെയ്ത സേവനങ്ങൾ മൂലം സഭയ്ക്കുണ്ടായ നേട്ടങ്ങൾ അറിയാനും റമ്പാച്ചനു സാധിച്ചു. തന്മൂലം സഭയ്ക്കുവേണ്ടി ജീവിതം സമർപ്പിക്കാൻ തീരുമാനിച്ചു. ആ തീരുമാനം നൂറുശതമാനവും ശരിയെന്നു അനുഭവങ്ങളിലൂടെ മനസ്സിലാക്കാനും റമ്പാച്ചനു സാധിച്ചിരുന്നു. തന്റെ ജീവിതം മറ്റുള്ളവരുടെ നന്മയ്ക്കുവേണ്ടി സമർപ്പിച്ചപ്പോഴുണ്ടായ അതുല്യമായ ആത്മസന്തോഷം നൂറു കടന്നിട്ടും റമ്പാച്ചനെ അനുദിനം കർമ്മോന്മുഖനാക്കി.

മലങ്കരസഭയോടും കടന്നുപോയ മഹാരഥന്മാരും ഭക്തശിരോമണികളുമായ മേൽപട്ടക്കാരോടും ഇന്നും സഭയെ മേയിച്ചു ഭരിക്കുന്നവരോടും റമ്പാച്ചനുള്ള

ഭക്ത്യാദരങ്ങളും സ്നേഹവും മതിപ്പും അളക്കാനാവാത്തവിധം ആഴത്തിലുള്ളതാണ്. അതുകൊണ്ടാണ് അന്തരിച്ച സഭാധ്യക്ഷന്മാരുടെയും മേൽപട്ടക്കാരുടെയും ശ്രാദ്ധപ്പെരുന്നാളുകളിൽ ഊടാടി നടന്നു ഇന്നും മുടങ്ങാതെ പങ്കെടുത്തു വരുന്നത്. ഈ മാതൃക എല്ലാ വൈദിക സ്ഥാനികൾക്കും സ്വീകാര്യമാണെന്ന് എടുത്തു പറയാനാഗ്രഹിക്കുന്നു. നേരത്തെ റമ്പാച്ചൻ സേവനം അനുഷ്ഠിച്ച പല ഇടവകകളും അദ്ദേഹത്തിന് ആശംസകൾ നേർന്നുകൊണ്ടുള്ള സമ്മേളനങ്ങൾ നടത്തുകയും പാരितോഷികങ്ങൾ നൽകി സ്നേഹബഹുമാനങ്ങൾ അറിയിക്കുകയും ചെയ്തു.

സർവ്വോപരി അപ്രേം റമ്പാച്ചന്റെ ജന്മശതാബ്ദി പ. ബസ്സേലിയോസ് മാർത്തോമ്മാ പുലോസ് രണ്ടാമൻ കാതോലിക്കാ ബാവായുടെ മഹനീയ സാന്നിധ്യത്തിൽ മൈലപ്രാ മാർ കുറിയാക്കോസ് ആശ്രമത്തിൽ വെച്ചു സമുചിതമായി കൊണ്ടാടി. അതു റമ്പാച്ചന്റെ ത്യാഗനിർഭരവും സുദീർഘസുന്ദരവുമായ ബഹു മുഖസേവനങ്ങൾക്കുള്ള സഭയുടെ വലിയ അംഗീകാരമായി കണക്കാക്കുന്നതിൽ വളരെ സന്തോഷമുണ്ട്.

അപ്രേം റമ്പാച്ചന്റെ അതിയന്യമായ ജീവിതവും പ്രശംസനീയ സേവനങ്ങളും സഭാവിശ്വാസികളുടെ സവിശേഷമായ ചിന്തയ്ക്കും ഉത്സാഹപൂർവ്വമായ പ്രവർത്തനങ്ങൾക്കും പ്രചോദനം നൽകുമെന്നുള്ള ശുഭപ്രതീക്ഷയാണ് എന്തിനുള്ളത്.



പത്രോസ് മാർ ഒസ്താന്തിയോസിന്റെ

51-ാം ഓർമ്മരുന്നാൾ ജനുവരി 27 മുതൽ

ഫെബ്രുവരി 2 വരെ

മുളത്തുരുത്തി: സാമൂഹ്യ പരിഷ്കർത്താവും സ്ത്രീബാദാസ സമൂഹ സ്ഥാപകനും മലബാർ ഭദ്രാസന പ്രഥമ മെത്രാപ്പോലീത്തായും വിജാതീയരുടെ അപ്പോസ്തോലൻ, മലങ്കര ഗാന്ധി എന്നീ അപരനാമങ്ങളാൽ ജനഹൃദയങ്ങളിൽ സ്ഥാനം നേടിയ മൂക്കഞ്ചേരിൽ പത്രോസ് മാർ ഒസ്താന്തിയോസിന്റെ 51-ാം ഓർമ്മരുന്നാൾ 2019 ജനുവരി 27 മുതൽ ഫെബ്രുവരി 2 വരെ കണ്ടനാട് കർമ്മേൽ ദയറായിൽ ആചരിക്കുന്നു.

ജനുവരി 27-ന് ഞായറാഴ്ച രാവിലെ 8 മണിക്ക് ഡോ. തോമസ് മാർ അത്താനാസിയോസ് മെത്രാപ്പോലീത്തായുടെ പ്രധാന കാർമ്മികത്വത്തിൽ വി. കുർബ്ബാനയും കബറികൽ യുപപ്രാർത്ഥനയും, തുടർന്ന് കൊടിയേറ്റം നടക്കും.

31-ന് 7.30-ന് വി. കുർബ്ബാനയ്ക്ക് മൈലപ്രാ മാർ കുറിയാക്കോസ് ആശ്രമാംഗം നഥാനിയേൽ റമ്പാൻ കാർമ്മികത്വം വഹിക്കും. കബറികൽ യുപപ്രാർത്ഥന, പാച്ചോർ നേർച്ച. വൈകുന്നേരം 6 മണിയ്ക്ക് സന്ധ്യാ നമസ്കാരം, 6.45-ന് ഗാനശുശ്രൂഷ, തുടർന്ന് സുവിശേഷ പ്രസംഗത്തിന് ഫാ. ഗീവർഗീസ് കോശി, കറ്റാനം നേതൃത്വം നൽകും.

2019 ഫെബ്രുവരി 1-ന് 7.30 ന് പരമല സെമിനാരി അസിസ്റ്റന്റ് മാനേജർ എ. ജി. ജോസഫ് റമ്പാന്റെ പ്രധാന കാർമ്മികത്വത്തിൽ വി. കുർബ്ബാന. തുടർന്ന് കബറികൽ യുപപ്രാർത്ഥന. തമുക്കു നേർച്ച. വൈകുന്നേരം 4 മണിക്ക് വിവിധ സ്ഥലങ്ങളിൽ നിന്നും മുളത്തുരുത്തി ഓർത്തഡോക്സ് സെൻററിൽ എത്തുന്ന തീർത്ഥാടകർ കാൽനടയായി 5.30-ന് കബറികൽ എത്തുന്ന സ്മൃതിയാത്രയ്ക്ക് ദയറായിൽ സ്വീകരണം. 5.45-ന് സന്ധ്യാ നമസ്കാരം, 6.45-ന് കബറികൽ യുപപ്രാർത്ഥന. അനുസ്മരണ പ്രഭാഷണം ഫാ. ഡോ. ഫെലിക്സ് യോഹന്നാൻ തട്ടാശ്ശേരിൽ നടത്തും. തുടർന്ന് പ്രദക്ഷിണം.

പ്രധാന പെരുന്നാൾ ദിവസമായ ഫെബ്രുവരി 2ാം തീയതി രാവിലെ 7.30-ന് പ്രഭാത നമസ്കാരം. 8.30-ന് വി. കുർബ്ബാനയ്ക്ക് സ്ത്രീബാദാസ സമൂഹ അദ്ധ്യക്ഷൻ ഡോ. യാക്കോബ് മാർ ഐറേനിയോസ് മെത്രാപ്പോലീത്താ പ്രധാന കാർമ്മികത്വം വഹിക്കും. പെരുന്നാൾ സന്ദേശം, കബറികൽ യുപപ്രാർത്ഥന, കൈമുത്ത്, നെയ്യ് നേർച്ച ഇവയ്ക്കു ശേഷം 10.45-ന് വട്ടക്കുന്ന് മാർ ഗ്രീഗോറിയോസ് ആശ്രമം വക കുരിശടിയിലേക്ക് പ്രദക്ഷിണം. തുടർന്ന് ഷെഹ്റിക വാഴ്വ്, ആശീർവാദം, നേർച്ച സദ്യ, കൊടിയിറക്ക് എന്നിവയോടു കൂടി ശ്രാദ്ധ പെരുന്നാൾ സമാപിക്കും.



കണ്ടനാട് ഊസ്റ്റ് ഭദ്രാസന
മെത്രാപ്പോലീത്ത
ഡോ. തോമസ് മാർ
അത്താനാസിയോസ്
തിരുമേനിക്ക്
ജന്മദിന ആശംസകൾ
ജനുവരി 28

സർഗശേഷികളുടെ പുതിയ അരങ്ങൊരുങ്ങുന്നു

മലങ്കര സഭയിൽ ഊർജസ്വലതയും ചിന്താശേഷിയും ആശയ പ്രബുദ്ധതയുമുള്ള യുവജനങ്ങൾക്കായി 2017-ൽ തുടക്കം കുറിച്ച ദൈനഹോ തൈബുസോ പുത്തനുദയത്തിലേക്ക്.

അകാലത്തിൽ വാങ്ങിപ്പോയ കണ്ണന്താനത്ത് ലിജിൻ കെ രാജുവിന്റെയും സഹോദരി ലിമ കെ. രാജുവിന്റെയും സ്മരണാർത്ഥം ജനുവരി 27-ന് നെടുമാവ് വലിയപള്ളിയിൽ വെച്ചു നടത്തപ്പെടുന്ന ദൈനഹോ തൈബുസോ 2019-ലേക്ക് ഏവരെയും സ്വാഗതം ചെയ്യുന്നു.

CONTACT:

സെക്രട്ടറി: തോമസ് +91 9526471097

കൺവീനർ: ജെറി +91 8592085128

കൺവീനർ: എബിൻ +918943073411



ഫിലിപ്പോസ് മാർ യൗസേബിയോസിന്റെ 10-ാമത് ദുർഭരാനോ

പത്തനംതിട്ട: തുവമൺ ഭദ്രാസന അധിപനായിരുന്ന ഫിലിപ്പോസ് മാർ യൗസേബിയോസിന്റെ 10-ാമത് ദുർഭരാനോ ബേസിൽ ദയറായിൽ ആഘോഷിച്ചു. ബേസിൽ ദയറ അരമന ചാപ്പലിൽ തുവമൺ ഭദ്രാസന മെത്രാപ്പോലീത്താ കുര്യാക്കോസ് മാർ ക്ലിമിസിന്റെ സാന്നിധ്യത്തിൽ ബാംഗ്ലൂർ ഭദ്രാനാഥിപൻ ഡോ. ഏബ്രഹാം മാർ സെറാഫിം വിശുദ്ധ കുർബാന അർപ്പിച്ചു. ഗീവർഗീസ് മാർ കുറിലോസ് മെത്രാപ്പോലീത്താ അനുസ്മരണ പ്രസംഗം നടത്തി.



Mar Serpahim hands over cheque towards 'Rebuild Kerala' project to HH Catholicos

BENGALURU: HH Moran Mor Baselios Mar Thoma Paulose II, Catholicos of the East and Malankara Metropolitan and Supreme Head of the Indian Orthodox Church was handed over a cheque of Rs 60,00,000 by Bangalore Diocese Metropolitan, Dr Abraham Mar Seraphim.

The amount was the joint contribution by members of the Bangalore Diocese under Mar Seraphim and the cheque was handed over to the Catholicos during the visit of His Holiness to St Gregorios Orthodox Cathedral, Hosur Road, Bangalore, on January 19, 2019, Saturday.

The amount will go towards supporting various disaster relief works in Kerala which swept the state during the worst floods in nearly a century. The torrential floods had uprooted normal lives of the people in the state.

As a rehabilitation measure, 17 trucks loaded with food, clothing and other essentials were collected across churches in Bangalore and dispatched to different parts of Kerala to assist the people in distress.

Under the leadership of Diocese Metropolitan Dr Abraham Mar Seraphim who along with the parish vicars unitedly led the Malankara Orthodox Syrian Churches in Bangalore towards supporting the disaster relief works on a priority basis. As a continuous effort to help rebuild Kerala, the Metropolitan handed over the cheque that will also help fund the Housing Project of the Malankara Orthodox Church.



കോനാട്ട് ഗീവർഗീസ് മാർ യൂലിയോസിന്റെ ജീവചരിത്രം

പത്തളം: റ്റിബിൻ ചാക്കോ തേവർവേലിൽ എഡിറ്റ് ചെയ്ത് പ്രസിദ്ധീകരിച്ച തുവമൺ ഭദ്രാസനത്തിന്റെ പ്രഥമ മെത്രാപ്പോലീത്താ കോനാട്ട് ഗീവർഗീസ് മാർ യൂലിയോസ് തിരുമേനിയുടെ ജീവചരിത്രം 'കോനാട്ട് മാർ യൂലിയോസ് : എപ്പിസ്കോപ്പോ ഖർമോയോ ദ്തുവമൺ' എന്ന ഗ്രന്ഥം തുവമൺ മർത്ത മറിയം ഭദ്രാസന ദേവാലയത്തിൽ വെച്ച് ഡോ. തോമസ് അത്താനാസ്യോസ് മെത്രാപ്പോലീത്താ റവ. കെ. ഇ. മത്തായി കോർ എപ്പിസ്കോപ്പായ്ക്ക് നൽകി പ്രകാശനം ചെയ്തു. ഫാ. ജോൺ പനാരയിൽ, റ്റിബിൻ ചാക്കോ എന്നിവർ ചടങ്ങിൽ സംസാരിച്ചു.



'നെടുമാവ് അച്ചന്റെ കൃതികൾ'

എം.ഒ.സി. പബ്ലിക്കേഷൻസ് പ്രസിദ്ധീകരിച്ച 'നെടുമാവ് അച്ചന്റെ കൃതികൾ' എന്ന പുസ്തകം എം.ഒ.സി. പബ്ലിക്കേഷൻസ് അധ്യക്ഷൻ ഡോ. മാത്യുസ് മാർ തിമോത്തിയോസ് മെത്രാപ്പോലീത്താ ഫാ. പി. എം. മാണിക് നൽകി പ്രകാശനം ചെയ്തു. പത്രപ്രവർത്തകനും സഭാചരിത്ര ഗവേഷകനുമായ ജോയ്സ് തോട്ടയ്ക്കാടാണ് നെടുമാവ് ടി. വി. ജോർജ്ജ് അച്ചന്റെ രചനകൾ സമാഹരിച്ച് എഡിറ്റ് ചെയ്തത്.



കമല സുരൂൺ എക്സലൻസ് അവാർഡ് ജേതാവ് അന്നമ്മ ബേബി തങ്കച്ചന് പത്തിച്ചിറ വലിയപള്ളിയുടെ ആദരവ്. പ. ബസ്സേലിയോസ് മാർത്തോമാ പൗലോസ് മിതീയൻ കാതോലിക്കാ ബാവായിൽ നിന്നും പ്രശംസാഫലകം ഏറ്റുവാങ്ങുന്നു.



സന്ദർശിച്ചു

യുവജനപ്രസ്ഥാനത്തിന്റെ കുന്നംകുളത്തുള്ള സ്ഥലവും കെട്ടിടവും പ. കാതോലിക്ക ബാവായും പ്രസിഡന്റ് ഡോ. യൂഹാനോൻ മാർ ക്രിസോസ്റ്റം മോസും ഭാരവാഹികളായ ഫാ. അജി കെ. തോമസ് (ജനറൽ സെക്രട്ടറി), ജോജി പി. തോമസ് (ട്രഷറർ), കേന്ദ്ര സെക്രട്ടറിമാരായ സോഹിൽ സൈമൺ, ഷിജോ കെ. മാത്യു, എൽജോ സി. ചുമ്മാർ, കുന്നംകുളം ഭദ്രാസന സെക്രട്ടറി അരുൺ വിജോയ്, കണ്ടനാട് വെസ്റ്റ് ഭദ്രാസന സെക്രട്ടറി ഗീവീസ് മർക്കോസ് എന്നിവർ ചേർന്ന് സന്ദർശിച്ചു.



എടക്കരയിൽ പുതുതായി നിർമ്മിക്കുന്ന സെന്റ്. മേരീസ് ഓർത്തഡോക്സ് പള്ളിയുടെ ശിലാസ്ഥാപനം പ. കാതോലിക്കാ ബാവാ നിർവഹിക്കുന്നു

കണ്ടനാട് വെസ്റ്റ് ഭദ്രാസന ദിനാഘോഷവും കുടുംബസംഗമവും

കോലഞ്ചേരി: കണ്ടനാട് വെസ്റ്റ് ഭദ്രാസന ദിനാഘോഷവും കുടുംബ സംഗമവും 'പ്രശാന്തം' പാലിയേറ്റീവ് കെയർ സെന്ററിന്റെ ഉദ്ഘാടനവും 2019 ഫെബ്രുവരി 10 ഞായറാഴ്ച നടക്കും.

പ. ബസേലിയോസ് മാർത്തോമ്മാ പൗലോസ് ദിതിയൻ ബാവ ഉദ്ഘാടനം നിർവ്വഹിക്കും. ഡോ. മാത്യൂസ് മാർ സേവേറിയോസ് മെത്രാപ്പോലീത്ത അദ്ധ്യക്ഷനായ കണ്ടനാട് വെസ്റ്റ് ഭദ്രാസനത്തിന്റെ ജീവകാരുണ്യ പ്രസ്ഥാനമായ മാർ പക്കോമിയോസ് ചാരിറ്റബിൾ സൊസൈറ്റിയുടെ പതിനാറാമത് സംരംഭമായ 'പ്രശാന്തം' പാലിയേറ്റീവ് കെയർ സെന്റർ, നിർമ്മനരായ കാൻസർ രോഗികൾക്കുള്ള ആജീവനാന്ത സംരക്ഷണകേന്ദ്രമാണ്.



ആലുവ തൂക്കുന്നത് സെമിനാരിയിൽ പിതാക്കന്മാരുടെ ഓർമ്മപ്പെരുനാളിനു മുന്നോടിയായുള്ള അഖണ്ഡപ്രാർത്ഥന യൂഹാനോൻ മാർ പോളി കാർപ്പോസ് മെത്രാപ്പോലീത്താ ഉദ്ഘാടനം ചെയ്യുന്നു.



മർത്തമറിയം സമാജത്തിന്റെ ആഭിമുഖ്യത്തിൽ അബുദാബി സെന്റ് ജോർജ്ജ് ഓർത്തഡോക്സ് കത്തീഡ്രലിൽ വച്ച് നടന്ന 'സ്നേഹപൂർവ്വം ദയാബായിയോടൊപ്പം' എന്ന പരിപാടിയിൽ ദയാബായിയെ ആദരിച്ചു പ്ലോൾ.



മഹാത്മാഗാന്ധി യൂണിവേഴ്സിറ്റി ഫാക്കൽറ്റി ഓഫ് സോഷ്യൽ സയൻസിൽ നിന്നും 'മലങ്കര നസ്രാണികളുടെ അധിനിവേശ വിരുദ്ധതയും സ്വദേശി പ്രസ്ഥാനവും' എന്ന വിഷയത്തിൽ ഫാ. തോമസ് വർഗീസ് അമയിലിന് ഡോക്ടറേറ്റ് ലഭിച്ചു. വൈദികസെമിനാരി അദ്ധ്യാപകനും വൈദികസംഘം കേന്ദ്ര ജനറൽ സെക്രട്ടറിയും ബഥേൽ പത്രിക മുൻ ചീഫ് എഡിറ്ററുമാണ്.

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file